

شراب کے احکام اور اس کے نقصانات پر مشتمل عبرت انگیز بیان



# برائیوں کی ماں

- 58 احکام خداوندی سے کھلی جنگ ❁ 14 شراب اور موت  
 68 شراب کے متعلق نازل ہونے والی 4 آیات مبارکہ ❁ 27 شراب نوشی کی دس بری محصلتیں  
 79 شراب کے نقصانات ❁ 41 شرابی کی سزا  
 ❁ شرابی کی ہدایت کا سبب 102

**مکتبۃ الدینہ**  
 (دعوتِ اسلامی)  
 SC1286



پیشکش:  
 مرکزی مجلس شوریٰ  
 (دعوتِ اسلامی)

شراب کے احکام اور اس کے نقصانات پر مشتمل عبرت انگیز بیان



پیش کش

سرکزی مجلس شوریٰ

(دعوتِ اسلامی)

ناشر

مکتبۃ المدینہ باب المدینہ کراچی

الصلوة والسلام علیہ وعلیٰ آلہ وسلم والحمد للہ رب العالمین

نام بیان: برائیوں کی مالا

پیش کش: مرکزی مجلس شوریٰ (دعوت اسلامی)

سن طباعت: رمضان المبارک ۱۴۳۲ھ بمطابق اگست ۲۰۱۱ء

ناشر: مکتبۃ المدینہ باب المدینہ کراچی

### مکتبۃ المدینہ کی مختلف شاخیں

..... کراچی: شہید مسجد، کھارادر باب المدینہ کراچی۔ فون: 021-32203311

..... لاہور: داتا دربار مارکیٹ گنج بخش روڈ۔ فون: 042-37311679

..... سردار آباد: (فیصل آباد) امین پور بازار۔ فون: 041-2632625

..... کشمیر: چوک شہیدان میر پور۔ فون: 058274-37212

..... حیدر آباد: فیضانِ مدینہ، آفندی ٹاؤن۔ فون: 022-2620122

..... ملتان: نزد پٹیل والی مسجد، اندرون بوہڑ گیٹ۔ فون: 061-4511192

..... اوکاڑہ: کالج روڈ بالمقابل غوثیہ مسجد نزد تحصیل کونسل ہال۔ فون: 044-2550767

..... راولپنڈی: فضل داد پلازہ کمیٹی چوک، اقبال روڈ۔ فون: 051-5553765

..... پشاور: فیضانِ مدینہ، گلبرگ نمبر 1 انورسٹریٹ، صدر۔

..... خان پور: دُرّانی چوک نہر کنارہ۔ فون: 068-5571686

..... نواب شاہ: چکر بازار، نزد MCB۔ فون: 0244-4362145

..... سکھر: فیضانِ مدینہ، میراج روڈ۔ فون: 071-5619195

..... گوجرانوالہ: فیضانِ مدینہ، شیخوپورہ موڑ، گوجرانوالہ۔ فون: 055-4225653

E.mail.maktaba@dawateislami.net

www.dawateislami.net

مدنی التجا: کسی اور کو یہ کتاب چھاپنے کی اجازت نہیں ہے۔

**یادداشت**

(دورانِ مطالعہ ضرورتاً انڈر لائن کیجئے، اشارات لکھ کر صفحہ نمبر نوٹ فرما لیجئے۔ ان شاء اللہ عزَّ وَّجَلَّ علم میں ترقی ہوگی)

[illegible]



اَلْحَمْدُ لِلّٰهِ رَبِّ الْعٰلَمِيْنَ وَ الصَّلٰوةُ وَ السَّلَامُ عَلٰى سَيِّدِ الْمُرْسَلِيْنَ  
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

”ہر ماہ تک خلاف جنگ“ کے تیرہ عہد کی نسبت

سے اس رسالے کو پڑھنے کی ”13 نیتیں“

فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم: نَبِیَّةُ الْمُؤْمِنِ خَيْرٌ مِّنْ عَمَلِہٖ  
مسلمان کی نیت اس کے عمل سے بہتر ہے۔ (المعجم الکبیر للطبرانی، الحدیث: ۵۹۳۲، ج ۶، ص ۱۸۵)

دومنی پھول:

..... بغیر اچھی نیت کے کسی بھی عمل خیر کا ثواب نہیں ملتا۔

..... جتنی اچھی نیتیں زیادہ، اتنا ثواب بھی زیادہ۔

1) ہر بار حمد و 2) صلوٰۃ اور 3) تعوذ و 4) تسمیہ سے آغاز کروں گا۔ (اسی صفحہ پر اوپر دی ہوئی دو عربی عبارت پڑھ لینے سے ان نیتوں پر عمل ہو جائے گا) 4) رضائے الہی کیلئے اس رسالے کا اول تا آخر مطالعہ کروں گا۔ 5) حَشَى الْوَسْخِ اس کا باؤضو اور 6) قبلہ رُو مطالعہ کروں گا 7) قرآنی آیات اور 8) احادیث مبارکہ کی زیارت کروں گا 9) جہاں جہاں ”اللہ“ کا نام پاک آئے گا وہاں عَزَّوَجَلَّ 10) اور جہاں جہاں ”سرکار“ کا اسم مبارک آئے گا وہاں صَلَّی اللہُ تَعَالٰی عَلَیْہِ وَاٰلِہٖ وَسَلَّم پڑھوں گا 11) اس حدیث پاک ”تَهَادُوا تَحَابُّوا“ ایک دوسرے کو تحفہ دو آپس میں محبت بڑھے گی۔ (مؤطا امام مالک، الحدیث: ۱۷۳۱، ج ۲، ص ۴۰۷) پر عمل کی نیت سے (ایک یا حسبِ توفیق) یہ رسالہ خرید کر دوسروں کو تحفہ دوں گا 12) شیطان کے خلاف جنگ جاری رکھوں گا 13) کتابت وغیرہ میں شرعی غلطی ملی تو ناشرین کو تحریری طور پر مطلع کروں گا۔ اِنْ شَاءَ اللہُ عَزَّوَجَلَّ (ناشرین کو کتابوں کی اغلاط صرف زبانی بتا دینا خاص مفید نہیں ہوتا)۔

## فہرست

40	مسلم وغیر مسلم میں فرق	7	دروہ پاک کی فضیلت
41	شراب کے نقصانات	8	برائیوں کی ماں
41	شراب کے معاشی نقصانات	10	بوتل میں شراب تھی یا سرکہ؟
43	شراب کے طبی نقصانات	11	مخلوق کا ڈر
45	شراب کے اخلاقی و معاشرتی نقصانات	13	شراب نوشی کی محافل
46	شرابی کو اپنے پرائے کی تمیز نہیں رہتی	14	احکام خداوندی سے کھلی جنگ
46	شرابی اور اس کا خاندان	17	ایک گناہ {10} عیب
48	شرابیوں سے دور رہنے کا حکم	19	شراب کسے کہتے ہیں؟
50	شہزادہ رسول کے عطا کردہ مدنی پھول	20	خمر کو خمر کہنے کا سبب
52	شراب اور شیطان	20	شراب کا حکم
53	شرابیوں کا شیطان	21	شراب کی کمائی کا حکم
54	شراب اور عقل	22	شراب حرام ہے تھوڑی ہو یا زیادہ
55	پیشاب سے وضو کرنے والا شرابی	24	خمر (شراب) کے متعلق آٹھ احکام
55	شرابی کی ختم نہ ہونے والی حرص	25	حرمت شراب پر علامہ شامی کے دس دلائل
56	سب سے بڑا گناہ	27	شراب کب حرام ہوئی؟
57	اندھا شرابی	27	”شراب“ کے متعلق نازل ہونے والی 4 آیات مبارکہ
58	شراب اور موت	31	بتدریج حرمت میں حکمت
59	شراب پر پابندی کی کوششیں	32	سرکاری پسند
61	شرابی اور اس کا ایمان		اعلیٰ حضرت کے والد ماجد مولانا تقی علی خان علیہ
61	شرابی کے ایمان کے متعلق {5} فرامین مصطفیٰ	32	رحمۃ اللہ علیہ کے شراب کے متعلق عبرت انگیز مدنی پھول
63	غافل شرابیوں کا انجام	33	شراب اور سراب میں فرق
65	بطور دوا شراب پینا	34	حرمت کا نفاذ
66	شراب کے سبب ایمان سے محرومی	37	صحابہ کرام کا عمل

86	لوہے کے گرزوں سے استقبال	67	گدھے کو گھوڑا بنانے کی کوشش
87	شرابی کی سزاؤں کا خوفناک منظر	68	شراب نوشی کی دس بری حصلتیں
91	شرابی اور جنتی شراب	71	شرابی پر لعنت
91	شرابی اور جنت کی خوشبو	72	شراب کے قطرے سے بھی نفرت
93	کرے تو بہ رب کی رحمت ہے بڑی	72	شراب کے ایک گھونٹ کی سزا
94	توبہ کا دروازہ	73	شرابی پر خدا کی ناراضی
94	شرابی ولی بن گیا	74	شرابی اور اس کی نماز
96	با آدب با نصیب بے آدب بے نصیب	77	”اسباب زوالِ مسلمین“ کے پندرہ حروف کی نسبت سے مسلمانوں کے زوال کے (15) اسباب
97	شرابی کی بخشش ہوگئی		
99	بھیا نک قبریں	78	عذاب کی مختلف صورتیں
100	شرابی کا انجام	79	شرابی کی سزا
100	خنزیر نما مردہ	80	شرابی کی دنیا میں سزا
101	آگ کی کیلیں	81	شرابی کی قبر میں سزا
101	آگ کی لپیٹ میں	82	مردہ عورت نے کفن چور کو تھپڑ مارا
101	جوانی میں توبہ کا انعام	83	بچہ بوڑھا ہو گیا
102	شرابی کی ہدایت کا سبب	83	جہنم کی گردن
105	ہم کیوں پریشان ہیں؟	85	لفظ ”شرابی“ کے پانچ حروف کی نسبت سے بروز قیامت شرابی کی (5) سزائیں
106	نماز کی برکتیں		
107	بے نمازی کا ہولناک انجام	85	قیامت میں شرابی کا حلیہ
108	شرابی، مبلغ کیسے بنا؟	85	مردار سے زیادہ بدبودار



اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰی سَيِّدِ الْمُرْسَلِيْنَ ط  
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط

## برائیوں کی ماں ①

### درود پاک کی فضیلت

ایک صوفی بزرگ رَحْمَةُ اللّٰهِ تَعَالٰی عَلَیْہِ فرماتے ہیں کہ میں نے مِسْطَاح نامی ایک شخص کو مرنے کے بعد خواب میں دیکھ کر پوچھا: ”اللہ عَزَّوَجَلَّ نے تیرے ساتھ کیا معاملہ فرمایا؟“ بولا: ”اللہ عَزَّوَجَلَّ نے مجھے بخش دیا۔“ میں نے وجہ پوچھی تو اس نے بتایا: ”ایک بار میں نے ایک حدیث پاک کے بہت بڑے عالم سے عرض کی کہ مجھے کوئی حدیث پاک سند کے ساتھ لکھوادیتے۔ چنانچہ حدیث پاک لکھواتے ہوئے جب سید عالم، نُورِ مُجَسِّم صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم کا نام نامی آیاتو مُحَدِّث صاحب نے درود پاک پڑھا، انہیں دیکھ کر میں نے بھی بلند آواز سے درود پاک پڑھا، جب وہاں بیٹھے ہوئے لوگوں نے سنا تو انہوں نے بھی درود پاک پڑھا جس کی برکت سے اللہ عَزَّوَجَلَّ نے ہم سب کو بخش دیا۔“

(القرۃ لابن بشکوال، الحدیث: ۶۳، ص ۲۶ دارالکتب العلمیۃ بیروت)

[۱]..... یہ بیان مبلغ دعوت اسلامی ونگران مرکزی مجلس شوریٰ حضرت مولانا محمد عمران عطاری سَلَّمَ اللہُ عَلَیْہِ نے قرآن و سنت کی عالمگیر غیر سیاسی تحریک دعوت اسلامی کے عالمی مدنی مرکز فیضانِ مدینہ باب المدینہ کراچی میں بروز جمعرات ۲۲ جنوری ۲۰۰۹ء بمطابق ۲۵ محرم الحرام ۱۴۳۰ھ کو ہفتہ وار سنتوں بھرے اجتماع میں فرمایا۔ ضروری ترمیم و اضافے کے بعد پیش خدمت ہے۔

اعمال نہ دیکھے یہ دیکھا محبوب کے کوچے کا ہے گدا  
 مولا نے مجھے یوں بخش دیا سبحان اللہ سبحان اللہ  
 صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! دیکھا آپ نے کہ بلند آواز سے درود و  
 سلام پڑھنے کی برکت سے تمام شرکائے اجتماع کی مغفرت ہوگئی تو نیت کر لیجئے کہ  
 جب بھی تبلیغِ قرآن و سنت کی عالمگیر غیر سیاسی تحریک دعوتِ اسلامی کے ہفتہ وار سنتوں  
 بھرے اجتماع یا کسی بھی دینی اجتماع میں شرکت کروں گا تو موقع کی مناسبت سے  
 بلند آواز سے درودِ پاک پڑھوں گا۔ اِنْ شَاءَ اللہ عَزَّوَجَلَّ

## برائیوں کی ماں

امیر المومنین حضرت سیدنا عثمان غنی رَضِیَ اللہُ تَعَالٰی عَنْہُ نے ایک دن خطبہ دیتے  
 ہوئے ارشاد فرمایا کہ میں نے حضور نبی رحمت، شفیع اُمّت صَلَّی اللہُ تَعَالٰی عَلَیْہِ وَاٰلِہٖ  
 وَسَلَّم کو یہ ارشاد فرماتے سنا: برائیوں کی ماں (یعنی شراب) سے بچو کیونکہ تم سے  
 پہلے ایک شخص تھا جو لوگوں سے الگ تھلگ رہ کر اللہ عَزَّوَجَلَّ کی عبادت کیا کرتا تھا،  
 ایک عورت اس کی محبت میں گرفتار ہوگئی اور اس کی طرف خادم کو کہلا بھیجا کہ گواہی  
 کے سلسلے میں تمہاری ضرورت ہے۔ چنانچہ وہ وہاں پہنچ گیا اور جس دروازے سے  
 اندر داخل ہوتا وہ بند کر دیا جاتا یہاں تک کہ وہ ایک نہایت حسین و جمیل عورت کے  
 پاس جا پہنچا جس کے قریب ایک لڑکا کھڑا تھا اور وہاں شیشے کا ایک بڑا برتن تھا جس

میں شراب تھی۔ وہ عورت بولی: ”میں نے تمہیں کسی قسم کی گواہی دینے کے لئے نہیں بلایا بلکہ اس لئے بلایا ہے کہ تم اس لڑکے کو قتل کر دو یا میری نفسانی خواہش کو پورا کر دو یا پھر شراب کا ایک جام پی لو، اگر انکار کیا تو میں شور کروں گی اور تمہیں ذلیل و رسوا کر دوں گی۔“ جب اس شخص نے دیکھا کہ چھٹکارے کی کوئی راہ نہیں تو شراب پینے پر راضی ہو گیا۔ عورت نے شراب کا ایک جام پلایا تو اس نے (نشے میں جھومتے ہوئے) مزید شراب مانگی، وہ اسی طرح شراب پیتا رہا یہاں تک کہ نہ صرف اس عورت کے ساتھ منہ کالا کیا بلکہ لڑکے کو بھی قتل کر دیا۔ شہنشاہِ مدینہ، قرارِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے مزید فرمایا: ”پس تم شراب سے بچتے رہو، اللہ عَزَّوَجَلَّ کی قسم! بے شک ایمان اور شراب نوشی دونوں کسی ایک ہی شخص کے سینے میں کبھی جمع نہیں ہو سکتے، (اگر کوئی ایسا کرے گا تو) ایمان و شراب میں سے ایک، دوسرے کو نکال باہر کرے گا۔“

(الاحسان بترتیب صحیح ابن حبان، کتاب الاشربة، فصل فی الاشربة، الحدیث: ۵۳۲۴، ج ۷، ص ۳۶۷)

پیارے اسلامی بھائیو! اس عابد سے جب بدکاری کا کہا گیا تو اس نے منع کیا کہ نہیں نہیں میں یہ نہیں کر سکتا۔ قتل کا کہا گیا تو بولا کہ میں یہ بھی نہیں کر سکتا لیکن جب یہ کہا گیا کہ اگر یہ دونوں کام نہیں کر سکتا تو صرف شراب ہی پی لے۔ نادان عابد سمجھا کہ شراب پینے سے دونوں خطرناک کاموں یعنی بدکاری اور قتل سے جان چھوٹ جائے گی۔ چنانچہ اس نے شراب پی لی تو اس کی نحوست سے

بدکاری بھی کر لی اور قتل بھی۔ حقیقت میں اس عابد نے گناہوں کی چابی کو اختیار کر لیا تھا، شراب پینے کے ایک گناہ کو اختیار کرنے سے کئی گناہوں کے دروازے کھل گئے۔ شراب کی انہی خرابیوں کی وجہ سے اسلام نے اسے ہمیشہ کے لئے حرام قرار دیا ہے مگر ہمارے معاشرے میں جہاں دوسری بے شمار برائیاں پَپ رہی ہیں ان میں سے شراب نوشی ایک وبا کی شکل اختیار کرتی جا رہی ہے جس نے معاشرے کا چہرہ تک مسخ کر دیا ہے۔ یہ حرام کام پہلے وقتوں میں بھی نافرمان لوگ کیا کرتے تھے مگر چھپ کر شراب پیتے تاکہ کوئی دیکھ نہ لے۔ چنانچہ،

### بوتل میں شراب تھی یا سرکہ؟

مروی ہے کہ امیر المومنین حضرت سیدنا عمر فاروق رَضِيَ اللهُ تَعَالَى عَنْهُ ایک بار مدینہ منورہ کی ایک گلی سے گزر رہے تھے کہ اچانک آپ رَضِيَ اللهُ تَعَالَى عَنْهُ نے ایک نوجوان کو دیکھا جس نے کپڑوں کے نیچے ایک بوتل چھپا رکھی تھی۔ آپ رَضِيَ اللهُ تَعَالَى عَنْهُ نے پوچھا: ”اے نوجوان! یہ کپڑوں کے نیچے کیا چھپا رکھا ہے؟“ اس بوتل میں شراب تھی، نوجوان نے شرمندگی محسوس کی کہ وہ امیر المومنین کو یہ کیسے بتائے کہ اس بوتل میں شراب ہے۔ چنانچہ اس نے فوراً دل ہی دل میں دعا کی: ”یا اللہ! مجھے حضرت عمر فاروق رَضِيَ اللهُ تَعَالَى عَنْهُ کے سامنے شرمندہ اور رسوا نہ فرمانا، آج میری پردہ پوشی فرما لے آئندہ کبھی شراب نہیں پیوں گا۔“ اس کے بعد نوجوان نے

عرض کیا: ”اے امیر المومنین! یہ سرکہ (کی بوتل) ہے۔“ آپ رَضِيَ اللهُ تَعَالَى عَنْهُ نے فرمایا: مجھے دکھاؤ! جب اس نے وہ بوتل آپ کے سامنے کی اور حضرت سیدنا عمر فاروق رَضِيَ اللهُ تَعَالَى عَنْهُ نے اسے دیکھا تو وہ واقعی سرکہ تھا۔

(مکاشفة القلوب، الباب الثامن فی التوبة، ص ۲۷-۲۸)

تو نے دنیا میں بھی عیبوں کو چھپایا یا خدا  
حشر میں بھی لاج رکھ لینا کہ تو ستار ہے

### مخلوق کا ڈر:

میٹھے میٹھے اسلامی بھائیو! ذرا غور کیجئے کہ پہلے زمانے میں گناہگار بندے اس بات سے ڈرتے تھے کہ لوگ ان کے گناہ سے آگاہ ہو جائیں گے اور انہیں ان کے سامنے شرمندہ ہونا پڑے گا۔ اگر کبھی ایسا موقع آتا تو وہ بارگاہ رب العزت میں اپنے گناہوں کی پردہ پوشی کے لیے عاجزی و انکساری سے گڑگڑاتے ہوئے توبہ کر لیتے جیسا کہ اس نوجوان نے امیر المومنین حضرت سیدنا عمر فاروق رَضِيَ اللهُ تَعَالَى عَنْهُ کے ڈر سے خلوص دل سے توبہ کی تو اللہ عَزَّوَجَلَّ نے اس کی توبہ کو قبول کرتے ہوئے اس کی شراب کو سرکہ میں بدل دیا تاکہ کوئی اس کے گناہوں سے آگاہ نہ ہو پائے کیونکہ جب کوئی گناہوں پر شرمندہ ہو کر توبہ کرتا ہے تو اللہ عَزَّوَجَلَّ اس کی نافرمانیوں کی شراب کو فرمانبرداری کے سرکے سے بدل دیتا ہے۔ مگر ہائے افسوس! صد افسوس! ایک وہ دور تھا جب نگاہوں میں دوسروں کا پاس لحاظ تھا اور



شراب پی جاتی تو ڈر ہوتا کوئی دیکھ نہ لے اور ایک آج کا دور ہے جس میں بے حیائی اس قدر عام ہو چکی ہے کہ اب سر عام شراب نوشی کی محفلیں ہوتی ہیں۔ بعض لوگ اپنا مقام (Status) برقرار رکھنے یا دکھانے کے لئے اہم تقریبات میں شراب کا خاص اہتمام کرتے ہیں جس سے آج کی نوجوان نسل شراب کی عادی ہوتی جا رہی ہے۔ مرد و مرد، عورتیں بھی اس کا شکار ہو چکی ہیں۔ ایک مسلمان کا کسی کے لئے یوں سر عام شراب کا اہتمام کرنا حرام ہے خواہ وہ خود نہ بھی پیتا ہو اور جس کو معلوم ہو کہ اس دعوت میں شراب کا دور بھی ہو گا تو اسے یہ یاد رکھنا چاہئے کہ تاجدارِ رسالت، شہنشاہِ نبوت ﷺ نے اس دسترخوان پر بیٹھنے سے منع فرمایا ہے جس پر شراب پی جائے۔ (سنن ابی داؤد، کتاب الاطعمہ، باب ما جاء فی الجلوس علی مائدة علیہا بعض ما یکرہ، الحدیث: ۴۷۴۷، ج ۳، ص ۸۹، ملقطاً) اور حضرت سیدنا جابر رضی اللہ تعالیٰ عنہ سے مروی ہے کہ آپ ﷺ نے ارشاد فرمایا: ”جو اللہ عزوجل اور قیامت پر ایمان رکھتا ہے اس دسترخوان پر مت بیٹھے جس پر شراب کا دور چلتا ہے۔“

(سنن الترمذی، کتاب الادب، باب ما جاء فی دخول الحمام، الحدیث: ۲۸۱۰، ج ۴، ص ۳۶۶، ملقطاً) پس جس محفل و پارٹی کے بارے میں معلوم ہو کہ اس میں شراب کے جام چھلکیں گے اس میں ہرگز شرکت نہ کی جائے ورنہ عذابِ نار کے مستحق ہو جائیں گے۔ جیسا کہ سرکارِ نامدار، مدینے کے تاجدار ﷺ کا فرمان

عبرت نشان ہے: ”جو لوگ دنیا میں کسی نشہ کرنے والے کے پاس جمع ہوتے ہیں اللہ عَزَّوَجَلَّ ان سب کو آگ میں جمع فرمائے گا تو وہ ایک دوسرے کے پاس ملامت کرتے ہوئے آئیں گے، ان میں سے ایک دوسرے سے کہے گا: ”اللہ عَزَّوَجَلَّ تجھے میری طرف سے اچھا بدلہ نہ دے تو نے ہی مجھے اس جگہ پہنچایا۔“ تو دوسرا بھی اسی طرح جواب دے گا۔“ (کتاب الکبائر للذہبی، الکبیرۃ التاسعة عشرة: شرب الخمر، ص ۹۵)

اگر کوئی پارٹی میں شراب کے اہتمام کے متعلق یہ عذر پیش کرے کہ یہ شراب تو اس کے ہاں آنے والے غیر مسلموں کے لئے ہے تو اسے حضرت علامہ مولانا مفتی محمد امجد علی اعظمی عَلَیْہِ رَحْمَةُ اللہِ الْقَوِی کا یہ قول یاد رکھنا چاہئے کہ ”کافر یا بچہ کو شراب پلانا بھی حرام ہے اگرچہ بطور علاج پلائے اور گناہ اسی پلانے والے کے ذمہ ہے۔“ (الہدایۃ، کتاب الاشریۃ، ج ۲، ص ۳۹۸) ”بعض مسلمان انگریزوں کی دعوت کرتے ہیں اور شراب بھی پلاتے ہیں وہ گنہگار ہیں اس شراب نوشی کا وبال انہی پر ہے۔“ (بیاد شریعت، اشریہ کا بیان، ج ۳، ص ۶۷۲)

## شراب نوشی کی محاصل:

ہمارے ملک میں نیو ایئر نائٹ پر ہونے والی فحاشی و عیاشی کا اندازہ کرنے کے لیے ایک خبر کا خلاصہ ملاحظہ فرمائیے: ”گزشتہ روز شدید سردی کے باوجود نئے سال کے آغاز کی خصوصی محفلوں کا اہتمام ہوا۔ جہاں ناچ گانے کے پروگرام کے

علاوہ جام سے جام ٹکراتے رہے۔ لاہور میں مال روڈ اور فورٹریس اسٹیڈیم کے علاقوں میں نوجوان نعرے بازی کرتے رہے۔ دوسری جانب نیو ایئر نائٹ پر صوبائی دارالحکومت کے کسی بھی اہم اور غیر اہم ہوٹل میں کمرہ دستیاب نہ تھا۔ مختلف تنظیموں اور اُمرا نے اپنی خفیہ محفلیں سجانے کے لیے کئی روز پہلے ہی کمرے بک کروا لیے تھے۔ پولیس نے درجنوں شرابی گرفتار کر کے ان سے بوتلیں برآمد کیں۔“

اے خاصۂ خامسانِ رُسل وقتِ دعا ہے  
اُمّت پہ تیسری آ کے عجب وقت پڑا ہے  
فریاد ہے اے کشتیِ اُمّت کے گہباں  
بیڈا یہ تباہی کے قسبِ آن لگا ہے

## احکامِ خداوندی سے کسلی جنگ:

7 رمضان المبارک 1428 ہجری بمطابق 21 ستمبر 2007 باب المدینہ (کراچی) کی ریلوے کالونی کے رہائشی چند نوجوانوں نے رقص و سرود کی ایک محفل سجانے کا پروگرام بنایا۔ محفل میں ناچ گانے کے ساتھ شراب و کباب کا بندوبست بھی تھا۔ دوست یا رمل کر یہ تقریباً 40 نوجوان تھے۔ شام کے سائے گہرے ہوتے ہی مصنوعی روشنیوں نے جب کراچی کی اس کالونی میں چراغاں کر دیا اور چاروں طرف سے لوگ بارگاہِ الہی میں حاضر ہونے کے لئے مساجد کا رخ کرنے لگے تو ان نوجوانوں نے اکٹھے ہو کر ناچ گانا شروع کر دیا اور ساتھ ہی ساتھ شراب

کے جام چھلکانے لگے۔ اس طرح انہوں نے پوری کالونی میں وہ اودھم مچایا کہ خدا کی پناہ۔ اس دوران چند نوجوان شراب کے نشے میں دھت ہو کر لڑکھڑائے اور دھڑام سے نیچے گر گئے۔ دوسرے نوجوانوں نے ان کے گرنے پر ایک زور دار قہقہہ لگایا اور ساتھ ہی شراب کا دور تیز کر دیا۔

یوں جام پر جام بنتے رہے، رقص ہوتا رہا اور نوجوان دنیا و مافیہا سے بے نیاز اس محفل کے رنگ میں رنگتے چلے گئے۔ رات گہری ہونے کے ساتھ ساتھ نوجوان شراب پیتے جاتے اور تھر تھراتے و کانپتے ہوئے فرش پر گرتے جاتے یہاں تک کہ فرش پر ان کی تعداد بڑھتی چلی گئی۔ اچانک ایک دوست نے دوسرے سے پوچھا: ”ان سب کو کیا ہو گیا ہے؟ یہ سب کیوں سو گئے ہیں؟“ دوسرے نے پھٹی پھٹی آنکھوں سے اپنے دوستوں کو فرش پر پڑے دیکھا اور اس کے بعد اپنے دوست کی طرف دیکھا تو دونوں معاملے کی نوعیت کو بھانپ گئے۔ لہذا انہوں نے فوری طور پر پولیس کو اطلاع دی اور جب پولیس محفل میں پہنچی تو 27 نوجوان فرش پر تڑپ تڑپ کر جان دے چکے تھے جبکہ جو زندہ بچے تھے وہ بھی بری طرح تڑپ رہے تھے۔ پولیس نے فوری طور پر زندہ بچ جانے والوں کو ہسپتال پہنچا دیا۔ یوں ریلوے کالونی میں رمضان کے مقدس مہینے میں سجنے والی رقص و سرود کی محفل موت کی محفل بن گئی اور 36 نوجوان زہریلی شراب کے گھاٹ چڑھ گئے۔

جو کچھ ہیں وہ سب اپنے ہی ہاتھوں کے ہیں کرتوت  
 شکوہ ہے زمانے کا نہ قیمت کا گلا ہے  
 دیکھے ہیں یہ دن اپنی ہی غفلت کی بدولت  
 سچ ہے کہ بُرے کام کا انجام برا ہے  
 اگر ہم اپنے ارد گرد دیکھیں تو یہ جان کر حیرت ہوگی ہے کہ شراب نوشی،  
 بدکاری اور فحاشی اس معاشرے کا حصہ بن چکی ہے۔ آج ہمارے ملک کا کونسا ایسا  
 شہر ہے جس میں شراب دستیاب نہ ہو جس میں لوگ فخر سے اپنی بدکاری کا ذکر نہ  
 کرتے ہوں اور جس میں آپ کو سڑکوں، بازاروں اور دکانوں پر فحاشی اور عریانی  
 دکھائی نہ دیتی ہو۔ آپ کو یہ جان کر حیرت ہوگی کہ ہمارے ملک میں 27 ایسی  
 کمپنیاں موجود ہیں جو بیرون ملک سے شراب برآمد کرتی ہیں اور مختلف شہروں میں  
 کھلے عام فروخت کرتی ہیں۔ شراب ہمارے معاشرے میں اس قدر سرایت کر  
 چکی ہے کہ ہماری شادی بیاہ اور امتحان سے پاس ہونے کی تقریبات تک میں  
 شراب پی اور پلائی جاتی ہے۔

ناچ گانا ہماری شادیوں کا ایک لازمی حصہ بن چکا ہے جبکہ شریف سے  
 شریف گھرانے بھی شادی بیاہ کی تقریبات میں اپنی بچیوں کو سرنگ کرنے اور  
 ناچنے کودنے کی اجازت دے دیتے ہیں۔ اسی کا نتیجہ ہے کہ نہ صرف آج ہمارا

ملک فحاشی کے سیلاب میں بہہ رہا ہے بلکہ شراب بھی سرعام بیچی اور پینے کے ساتھ ساتھ پلائی بھی جاتی ہے، لوگ اس قدر نڈر اور بے خوف ہو چکے ہیں کہ وہ رمضان کے بابرکت مہینے میں بھی شراب نوشی کی محافل کے قیام سے باز نہیں آتے۔ ذرا غور کیجئے کہ کیا یہ احکام خداوندی کی کھلی توہین نہیں؟ یقیناً یہ سراسر نافرمانی اور اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم سے کھلی جنگ ہے۔

وضع میں تم ہو نصاریٰ تو تَمُذُن میں ہُنود  
یہ مسلمان ہیں! جنہیں دیکھ کے شرمائیں یہود

### ایک گناہ (10) عیب:

میٹھے میٹھے اسلامی بھائیو! بندہ گناہ تو ایک ہی کرتا ہے مگر اس نادان کو یہ معلوم نہیں کہ اس کا یہ ایک گناہ اپنے اندر دس عیب چھپائے ہوئے ہے۔ چنانچہ، منقول ہے کہ ایک گناہ میں دس عیوب ہوتے ہیں:

(1)..... جب بندہ کوئی گناہ کرتا ہے تو اس خدائے خالق و برتر کو ناراض کرتا ہے جس کو اس پر ہر وقت قدرت حاصل ہے۔

(2)..... ایسی ذات کو خوش کرتا ہے جو اللہ عَزَّوَجَلَّ کے نزدیک سب سے زیادہ ذلیل ہے یعنی شیطان لعین اور جو اس کا بھی دشمن ہے اور اللہ عَزَّوَجَلَّ کا بھی۔

(3)..... نہایت اچھے مقام یعنی جنت سے دور ہو جاتا ہے۔

(4)..... بہت برے مقام یعنی دوزخ کے قریب ہو جاتا ہے۔

﴿5﴾..... وہ اس نفس پر ظلم کرتا ہے جو اس کو سب سے زیادہ پیارا ہوتا ہے یعنی خود اپنے آپ پر۔

﴿6﴾..... وہ خود کو ناپاک کر لیتا ہے حالانکہ اللہ عَزَّوَجَلَّ نے اس کو پاک و صاف پیدا کیا تھا۔

﴿7﴾..... اپنے ان ساتھیوں کو ایذا دینے کا باعث بنتا ہے جو اس کو کبھی تکلیف نہیں دیتے یعنی وہ فرشتے جو اس کے محافظ ہیں۔

﴿8﴾..... اپنی گناہگاری پر زمین و آسمان، رات و دن اور مسلمان بھائیوں کو گواہ بنا کر انہیں تکلیف پہنچانے کا سبب بنتا ہے۔

﴿9﴾..... اپنے گناہ کے سبب اپنے آقا و مولا صَلَّی اللہُ تَعَالٰی عَلَیْہِ وَاٰلِہٖ وَسَلَّم کو تکلیف پہنچاتا ہے۔

﴿10﴾..... تمام مخلوقاتِ الہی سے خیانت کا مرتکب ہوتا ہے خواہ انسان ہو یا دیگر مخلوق۔ انسانوں کی خیانت یہ ہے کہ اگر کسی معاملہ میں اس سے گواہی لینے کی ضرورت پڑے تو اس گناہ کی وجہ سے اس کی گواہی قبول نہ کی جائے گی اور دیگر مخلوقات کی خیانت یہ ہے کہ بندوں کے گناہوں کی وجہ سے تمام مخلوق پر آسمان سے بارش بند ہو جاتی ہے۔

لہذا بندے کو گناہوں سے بچنا چاہیے کیونکہ بندہ گناہ کر کے اپنی ہی جان پر

ظلم کرتا ہے۔ (تذکرۃ الواعظین، الباب السادس والعشرون، ص ۲۹۷ تا ۲۹۹)

زیں بوجھ سے میرے پھٹتی نہیں ہے  
یہ تیرا ہی تو ہے کرم یا الہی  
بڑی کوششیں کی گئے چھوڑنے کی  
رہے آہ ! ناکام ہم یا الہی

## شراب کسے کہتے ہیں؟

آئیے! اب یہ جاننے کی کوشش کرتے ہیں کہ شراب کیا ہے اور اسلام میں اس کے متعلق کیا حکم ہے؟

دعوتِ اسلامی کے اشاعتی ادارے مکتبۃ المدینہ کی مطبوعہ 1250 صفحات پر مشتمل کتاب، ”بہارِ شریعت“ جلد سوم صَفَحَہ 671 پر صدرُ الشَّرِیعَہ، بدرُ الطَّرِیقَہ حضرت علامہ مولانا مفتی محمد امجد علی اعظمی عَلَیْہِ رَحْمَۃُ اللہِ الْقَوِی فرماتے ہیں کہ لغت میں پینے کی چیز کو شراب کہتے ہیں اور اصطلاح فقہا میں شراب اسے کہتے ہیں جس سے نشہ ہوتا ہے، اس کی بہت قسمیں ہیں، خمر انگور کی شراب کو کہتے ہیں یعنی انگور کا کچا پانی جس میں جوش آجائے اور شدت پیدا ہو جائے۔ امام اعظم رَضِیَ اللہُ تَعَالٰی عَنْہُ کے نزدیک یہ بھی ضروری ہے کہ اس میں جھاگ پیدا ہو اور کبھی ہر شراب کو مجازاً خمر کہہ دیتے ہیں۔ (الفناوی الہندیۃ، کتاب الاشربۃ،

الباب الاول فی تفسیر الاشربۃ..... إلخ، ج ۵، ص ۲۰۹، درمختار، کتاب الاشربۃ، ج ۱، ص ۳۲)



امام حافظ محمد بن احمد ذہبی (متوفی ۷۴۸ھ) ”کتاب الکبائر“ میں فرماتے ہیں کہ ہر اس شے کو خَمْر کہتے ہیں جو عقل کو ڈھانپ دے چاہے وہ تر ہو یا خشک، کھائی جاتی ہو یا پی جاتی ہو۔ (کتاب الکبائر، ص ۹۲)

## خَمْر کو خَمْر کہنے کا سبب:

حضرت سیدنا امام ابو العباس احمد بن محمد بن علی بن حجر کی شافعی علیہ رحمۃ اللہ نقوی (متوفی ۷۴۷ھ) اپنی کتاب ”الزَّوْاجِرُ عَنْ اقْتِرَافِ الْكَبَائِرِ“ میں فرماتے ہیں کہ خَمْر کو خَمْر کہنے کی وجہ یہ ہے کہ یہ عقل کو ڈھانپ یعنی چھپالیتی ہے، عورت کی اوڑھنی کو بھی خِصَار اسی لئے کہتے ہیں کہ وہ اس کے چہرے کو چھپالیتی ہے۔ نیز خَامِر اس شخص کو کہا جاتا ہے جو اپنی گواہی چھپالیتا ہے۔ ایک قول کے مطابق شراب کو خَمْر اس لئے کہتے ہیں کہ یہ شدت اختیار کرنے تک ڈھانپ دی جاتی ہے، حدیث پاک کے یہ الفاظ اسی سے ہیں: ”خَمِرُوا اَنْتُمْ“ یعنی اپنے برتن ڈھانپو۔ (صحیح البخاری، کتاب الاشربة، باب تغطية الاناء، الحديث: ۵۲۳، ج ۳، ص ۵۹۱، ملقطاً) بعض اہل لغت کہتے ہیں کہ اسے خَمْر کہنے کا سبب یہ ہے کہ یہ عقل کو خَلَط مَلَط کر دیتی ہے، اسی سے عربوں کا یہ قول ہے: ”خَامِرُهُ دَاءٌ“ یعنی بیماری نے اسے خَلَط مَلَط کر دیا۔ (الزواجر عن اقتراف الکبائر، ج ۲، ص ۲۹۲)

## شراب کا حکم:

حضرت سیدنا امام ابو نعیم احمد بن عبد اللہ اصفہانی قدس سرہ

التَّوْرَانِ نے ”حَلِیْۃُ الْاَوْلیَاءِ“ میں نقل فرمایا ہے کہ رسولِ اکرم، شاہِ بنی آدم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خدمتِ اقدس میں ایک مُکّے میں جوش مارتی ہوئی (نشہ آور) نبیذ لائی گئی تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اسے دیوار پر دے مارو کیونکہ یہ اس شخص کا مشروب ہے جو اللہ عَزَّوَجَلَّ اور یومِ آخرت پر ایمان نہیں رکھتا۔“ (حلیۃ الاولیاء، ابو عمر والا و زاعی، الحدیث: ۸۱۳۸، ج ۶، ص ۱۵۹)

حضور نبی رحمت، شفیع اُمّت صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ حقیقت بیان ہے: ”ہر نشہ آور چیز شراب ہے اور ہر نشہ آور چیز حرام ہے۔“ (صحیح مسلم، کتاب الاشربة، باب بیان ان کل مسکر خمر وان کل خمر حرام، الحدیث: ۲۰۰۳، ص ۱۱۰۹) اور ایک روایت میں آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”ہر نشہ آور چیز شراب ہے اور ہر شراب حرام ہے۔“ (المرجع السابق)

## شراب کی کمائی کا حکم:

پیارے اسلامی بھائیو! جس طرح شراب کا پینا حرام ہے اسی طرح اس کا بیچنا اور اس کی کمائی کھانا بھی حرام ہے۔ چنانچہ، شہنشاہِ مدینہ، قرارِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اللہ عَزَّوَجَلَّ نے شراب اور اس کی قیمت (یعنی کمائی)، مردار اور اس کی کمائی، خنزیر اور اس کی کمائی کو حرام قرار دیا ہے۔“ (سنن ابی داود، کتاب الاجارۃ، باب فی ثمن الخمر والمبیتۃ،

الحديث: ۳۸۵، ج ۳، ص ۳۸۶) اور ایک روایت میں ہے کہ سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اللہ عَزَّوَجَلَّ نے یہودیوں پر (گردوں، آنتوں اور معدے کی) چربی کھانا حرام کی تو انہوں نے اسے بیچ کر اس کی کمائی کھائی، پس جب اللہ عَزَّوَجَلَّ کسی قوم پر کوئی چیز حرام کرتا ہے تو اس کی کمائی بھی ان پر حرام کر دیتا ہے۔“ (سنن ابی داود، کتاب الاجارۃ، باب فی ثمن الخمر والمینۃ، الحديث: ۳۸۸، ج ۳، ص ۳۸۷ ملقطاً)

## شراب حرام ہے تھوڑی ہو یا زیادہ:

شہنشاہِ مدینہ، قرارِ قلب وسینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”جس چیز کی زیادہ مقدار نشہ لائے اس کی کم مقدار بھی حرام ہے۔“

(سنن ابی داود، کتاب الاشربة، باب النہی عن المسکر، الحديث: ۳۶۸۱، ج ۳، ص ۲۵۹)  
تاجدارِ رسالت، شہنشاہِ نبوت صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے: ”جس شے کا ایک فرق (سولہ رطل کے برابر ایک پیمانہ) نشہ دے اس کا چُلو بھر بھی حرام ہے۔“ (جامع الترمذی، کتاب الاشربة، باب ما اسکر کثیرہ فقلیلہ حرام، الحديث: ۱۸۷۳، ج ۳، ص ۳۳۳ ملقطاً)

دعوتِ اسلامی کے اشاعتی ادارے مکتبۃ المدینہ کی مطبوعہ 1157 صفحات پر مشتمل کتاب، ”بہارِ شریعت“ جلد سوم صَفَحَہ 672 پر صدرُ الشَّرِیعہ، بدرُ الطَّرِیقہ حضرت علامہ مولانا مفتی محمد امجد علی اعظمی عَلَیْہِ رَحْمَۃُ اللہِ الْغَفْرِ فرماتے ہیں

کہ خمر حرام بعینہ ہے اس کی حرمت نص قطعی <sup>①</sup> سے ثابت ہے اور اس کی حرمت پر تمام مسلمانوں کا اجماع ہے اس کا قلیل و کثیر سب حرام ہے اور یہ پیشاب کی طرح نجس ہے اور اس کی نجاست غلیظہ ہے جو اس کو حلال بتائے کافر ہے کہ نص قرآنی کا منکر ہے مسلم کے حق میں یہ مُتَقَوِّم نہیں یعنی اگر کسی نے مسلمان کی یہ شراب تلف (ضائع) کر دی تو اس پر ضمان نہیں اور اس کو خریدنا صحیح نہیں اس سے کسی قسم کا اِنْتِفَاع (نفع اٹھانا) جائز نہیں نہ دوا کے طور پر استعمال کر سکتا ہے نہ جانور کو پلا سکتا ہے نہ اس سے مٹی بھگو سکتا ہے نہ حُقْنہ <sup>②</sup> کے کام میں لائی جاسکتی ہے، اس کے پینے والے کو حد ماری جائے گی اگرچہ نشہ نہ ہوا ہو۔ (الدر المختار، کتاب الأُشربة، ج ۱۰، ص ۳۳، وغیرہ)

جانوروں کے زخم میں بھی بطور علاج اس کو نہیں لگا سکتے۔ (الفتاویٰ الہندیۃ، کتاب الأُشربة، الباب الاول فی تفسیرہ..... الخ، ج ۵، ص ۱۰) شیرۃ انگور کو پکا یا یہاں تک کہ دو تہائی سے کم جل گیا یعنی ایک تہائی سے زیادہ باقی ہے اور اس میں نشہ ہو یہ بھی حرام اور نجس ہے۔ (الدر المختار، کتاب الأُشربة، ج ۱۰، ص ۳۶) رطب یعنی تر کھجور کا پانی اور مُنَقَّہ کو پانی میں بھگو یا گیا جب یہ پانی تیز ہو جائے اور جھاگ پھینکے یہ بھی حرام نجس ہیں۔ (المرجع السابق، ص ۳۷) شہد، انجیر، گیہوں، جو وغیرہ کی شرابیں بھی حرام ہیں (الدر المختار،

①..... نص قطعی سے مراد وہ دلیل ہے جو قرآن پاک یا حدیث متواترہ سے ثابت ہو۔

(فتاویٰ فقید ملت، ج ۱، ص ۲۰۲)

②..... کسی دوا کی بقی یا پیکاری مقعد میں چڑھانا۔

کتاب الاشریہ، ج ۱۰، ص ۴۰، ۳۹) مثلاً یہاں ہندوستان میں مہوے (ایک درخت جس کے پتے سرخ، زردی مائل، خوشبودار اور پھل گول چھوہارے کی مانند ہوتا ہے) کی شراب بنتی ہے جب ان میں نشہ ہو حرام ہیں۔ (بہارِ شریعت، اشربہ کا بیان، ج ۳، ص ۱۷۲)

## خمر (شراب) کے متعلق آٹھ احکام:

ملا احمد جیون خفی رَحْمَةُ اللهِ تَعَالٰی عَلَیْہِ نے ”تفسیراتِ احمدیہ“ میں خمر

(شراب) کے بارے میں آٹھ احکام ذکر کئے ہیں۔ جو یہ ہیں:

﴿1﴾..... ہمارے نزدیک خمر (شراب) بعینہ حرام ہے۔ اس کی حرمت نشہ پر

موقوف ہے نہ نشہ اس کے حرام ہونے کی علت ہے۔ بعض لوگوں کا

خیال ہے کہ اس کا نشہ حرام ہے کیونکہ یہی فساد کا باعث بنتا ہے اور اللہ

کی یاد اور نماز سے روکتا ہے۔ یہ خیال ہمارے نزدیک کفر ہے کیونکہ یہ

کتاب اللہ کا انکار ہے اللہ تعالیٰ نے خمر (شراب) کو رِجْس کہا ہے

اور رِجْس حرام لَعِیْنِہ ہوتا ہے اسی پر امت کا اجماع ہے اور سنت

سے بھی یہی ثابت ہے۔ لہذا خمر (شراب) حرام لَعِیْنِہ ہے۔

﴿2﴾..... خمر (شراب) پیشاب کی طرح نجاستِ غلیظہ ہے کیونکہ یہ دلیل قطعی سے

ثابت ہے۔

﴿3﴾..... مسلمان کے لئے اس کی کوئی قیمت نہیں یعنی اگر کوئی شخص کسی مسلمان کی

شراب ضائع کر دے یا غضب کر لے تو اس پر کوئی ضمان نہیں، اس کی خرید و فروخت جائز نہیں کیونکہ اللہ عَزَّوَجَلَّ نے اہانت کی وجہ سے اسے نجس قرار دیا ہے لہذا اس کی قیمت لگانا گویا اسے عزت دینا اور اہانت سے نکالنا ہے اگرچہ صحیح قول کے مطابق یہ بھی مال ہے۔

﴿4﴾.....خمر (شراب) سے نفع اٹھانا حرام ہے کیونکہ یہ نجس ہے اور نجس شے سے نفع

حرام ہوتا ہے اور اللہ عَزَّوَجَلَّ نے بھی اس سے اجتناب کا حکم دیا ہے۔

﴿5﴾.....خمر (شراب) کو حلال جاننا کفر ہے کیونکہ یہ دلیل قطعی کا انکار ہے۔

﴿6﴾.....خمر (شراب) پینے والے پر حد جاری ہوگی خواہ اسے نشہ نہ بھی ہو۔

﴿7﴾.....خمر (شراب) بننے کے بعد مزید پکانے سے اس میں فرق نہیں پڑتا یعنی یہ

بدستور حرام ہی رہتی ہے۔

﴿8﴾.....البتہ! ہمارے (احناف) کے نزدیک اسے سرکہ میں تبدیل کرنا جائز ہے۔

(التفسیرات الاحمدیۃ، المائدۃ، مسئلۃ حرمة الخمر والمیسر، ص ۳۶۹)

## حُرمتِ شراب پر علامہ شامی کے دس دلائل:

علامہ شامی حنفی رَحْمَةُ اللّٰهِ تَعَالٰی عَلَیْہِ نے شراب کی حرمت پر دس دلائل ذکر کئے

ہیں۔ جو یہ ہیں:

﴿1﴾.....شراب کا ذکر جوئے بت اور جوئے کے تیروں کے ساتھ کیا ہے اور یہ

سب حرام ہیں۔

﴿2﴾..... شراب کو ناپاک فرمایا اور ناپاک چیز حرام ہوتی ہے۔

﴿3﴾..... شراب کو عملِ شیطان فرمایا اور شیطانی عمل حرام ہے۔

﴿4﴾..... شراب سے بچنے کا حکم دیا اور جس سے بچنا فرض ہو اس کا ارتکاب حرام ہوتا ہے۔

﴿5﴾..... فلاح (کامیابی) کو شراب سے بچنے کے ساتھ مشروط ٹھہرایا۔ اس لیے اجتناب فرض اور ارتکاب حرام ہوا۔

﴿6﴾..... شراب کے سبب سے شیطان آپس میں عداوت (دشمنی) ڈالتا ہے اور عداوت حرام ہے اور جو حرام کا سبب ہو وہ بھی حرام ہی ہے۔

﴿7﴾..... شراب کے سبب سے شیطان بُغض (نفرت) ڈالتا ہے اور بغض حرام ہے۔

﴿8﴾..... شراب کے سبب شیطان اللہ عَزَّوَجَلَّ کے ذکر سے روکتا ہے اور اللہ عَزَّوَجَلَّ کے ذکر سے روکنا حرام ہے۔

﴿9﴾..... شراب کے سبب شیطان نماز سے روکتا ہے اور جو نماز سے رکاوٹ کا سبب ہو اس کا ارتکاب حرام۔

﴿10﴾..... اللہ عَزَّوَجَلَّ نے استغفہامیہ (سوالیہ) انداز میں شراب سے منع فرمایا کہ کیا تم باز آنے والے نہیں ہو، اس سے بھی حرمت کا پتا چلتا ہے۔

(رد المحتار، کتاب الاشریۃ، ج ۱۰، ص ۳۳)

## شراب کب حرام ہوگی؟

صدر الافاضل حضرت علامہ مولینا سید محمد نعیم الدین مراد آبادی علیہ رحمۃ اللہ الہادی

”خزائن العرفان“ میں فرماتے ہیں کہ شراب تین ہجری میں غزوہ احزاب

سے چند روز بعد حرام کی گئی۔ (خزائن العرفان، پ ۲، البقرة، تحت الاية: ۲۱۹)

## ”شراب“ کے متعلق نازل ہونے والی 4 آیات مبارکہ:

زمانہ جاہلیت میں شراب عام تھی، مذہبی یا معاشرتی طور پر اسے برا نہیں سمجھا

جاتا تھا، اس لئے اکثر لوگ اس کے عادی تھے، اسلام نے تدریجاً شراب کی برائی

کو بیان کیا اور آخر کار اس کے حرام ہونے کا حکم نازل ہوا۔ چنانچہ،

دعوت اسلامی کے اشاعتی ادارے مکتبۃ المدینہ کی مطبوعہ 1012

صفحات پر مشتمل کتاب، ”جہنم میں لے جانے والے اعمال“ جلد دوم صفحہ

545 تا 547 پر ہے: ”علمائے کرام رَحِمَهُمُ اللہُ السَّلَامُ فرماتے ہیں کہ شراب کی

حرمت کے متعلق 4 آیات نازل ہوئیں۔ پہلے ارشاد فرمایا:

وَمِنْ شَرَابِ النَّخِيلِ وَالْأَعْنَابِ تَرْجُمَةُ كُنْزِ الْأَيَّانِ: اور کھجور اور انگور کے

تَشْخِذُونَ مِنْهُ سَكْرًا وَرِزْقًا پھلوں میں سے کہ اس سے نبیذ بناتے ہو

حَسَنًا إِنَّ فِي ذَلِكَ لَآيَةً اور اچھا رزق بیشک اس میں نشانی ہے

لِقَوْمٍ يَعْقِلُونَ ﴿۱۷﴾ (پ ۱۴، النحل: ۶۷) عقل والوں کو۔



مسلمان پھر بھی شراب پیتے رہے اس لئے کہ یہ ان کے لئے حلال تھی پھر امیر المومنین حضرت سیدنا عمر فاروق رَضِیَ اللہُ تَعَالٰی عَنْہُ اور حضرت سیدنا معاذ رَضِیَ اللہُ تَعَالٰی عَنْہُ وغیرہ جیسے صحابہ کرام رَضِیَ اللہُ تَعَالٰی عَنْہُمْ اَجْمَعِیْنَ نے بارگاہِ رسالت میں عرض کی: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! ہمیں شراب کے بارے میں فتویٰ دیجئے کیونکہ یہ عقل کو ختم کرنے والی اور مال کو ضائع کرنے والی ہے۔“ تو اللہ عَزَّوَجَلَّ کا یہ حکم نازل ہوا:

یَسْئُرُكَ عَنِ الْخَمْرِ وَالْبَيْسِرِ ط ترجمہ کنز الایمان: تم سے شراب اور جوئے قُلْ فِيهِمَا اِثْمٌ كَبِيرٌ وَ مَنَافِعُ لِّلنَّاسِ وَ اِثْنُهَا اَكْبَرُ مِنْ نَّفْعِهَا ط (پ ۲، البقرہ: ۲۱۹)

کا حکم پوچھتے ہیں، تم فرما دو کہ ان دونوں میں بڑا گناہ ہے اور لوگوں کے کچھ دنیوی نفع بھی اور ان کا گناہ ان کے نفع سے بڑا ہے۔

نور کے پیکر، تمام نبیوں کے سرور صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”بے شک اللہ عَزَّوَجَلَّ شراب کی حرمت کی طرف توجہ دلا رہا ہے، لہذا جس کے پاس شراب ہو تو اسے بیچ دے۔“

(صحیح مسلم، کتاب المساقاۃ والمزاعۃ، باب تحریم بیع الخم، الحدیث: ۸۷۸، ص ۸۵۱، ملقطاً)

کچھ لوگوں نے اس فرمانِ اِثْمٌ كَبِيرٌ (بڑا گناہ ہے) کی وجہ سے شراب چھوڑ دی اور کچھ اس فرمانِ مَنَافِعُ لِّلنَّاسِ (لوگوں کے کچھ دنیوی نفع بھی) کی وجہ سے پیتے رہے یہاں تک کہ ایک بار حضرت سیدنا عبدالرحمن بن عوف رَضِیَ اللہُ تَعَالٰی عَنْہُ نے کھانا

تیار کر کے کچھ صحابہ کرام عَلَیْهِمُ الرِّضْوَانُ کو دعوت دی اور انہیں شراب بھی پیش کی، انہوں نے شراب پی تو ہوش میں نہ رہے، نمازِ مغرب کا وقت ہوا تو ان میں سے ایک صحابی نماز پڑھانے کے لئے آگے بڑھے اور انہوں نے ان آیاتِ مبارکہ: ﴿قُلْ يَا أَيُّهَا الْكَافِرُونَ ۝ لَا أَعْبُدُ مَا تَعْبُدُونَ ۝﴾ (ب ۳۰، الکافرون: ۲، ۱) ﴿۱﴾ میں لَا أَعْبُدُ کے بجائے أَعْبُدُ پڑھا، یعنی أَعْبُدُ سے پہلے حرفِ لَا کو چھوڑ دیا تو اللہ عَزَّوَجَلَّ نے یہ آیت مبارکہ نازل فرمائی:

يَا أَيُّهَا الَّذِينَ آمَنُوا لَا تَقْرَبُوا تَرَجُمَةً كُنْزِ الْإِيمَانِ: اے ایمان والو! نشہ کی الصَّلَاةِ وَأَنْتُمْ سُكْرَى حَتَّى تَعْلَمُوا حالت میں نماز کے پاس نہ جاؤ جب تک مَا تَقُولُونَ (ب ۵، النساء: ۴۳) اتنا ہوش نہ ہو کہ جو کہو اسے سمجھو۔

پس نماز کے اوقات میں نشہ حرام ہو گیا اور جب یہ آیت مبارکہ نازل ہوئی تو کچھ لوگوں نے اپنے اوپر شراب حرام کر لی اور کہا: ”اس چیز میں کوئی بھلائی نہیں جو ہمارے اور نماز کے درمیان حائل ہو جائے۔“ اور کچھ لوگوں نے صرف نماز کے اوقات میں شراب پینا چھوڑی، ان میں سے کوئی شخص نمازِ عشا کے بعد شراب پیتا تو صبح تک اس کا نشہ زائل ہو چکا ہوتا اور فجر کی نماز کے بعد شراب پیتا تو ظہر کے وقت تک ہوش میں آجاتا۔

[۱].....ترجمہ کنز الایمان: تم فرماؤ! اے کافرو! نہ میں پوجتا ہوں جو تم پوجتے ہو۔

ایک بار حضرت سیدنا عتبّان بن مالک رَضِيَ اللهُ تَعَالَى عَنْهُ نے مسلمانوں کو دعوت دی اور کھانے میں انہوں نے ان کے لئے اونٹ کا سر بھونا، سب نے مل کر اسے کھایا اور شراب بھی پی یہاں تک کہ ان پر نشہ طاری ہو گیا، پھر آپس میں فخر کرنے اور برا بھلا کہنے لگے اور اشعار پڑھنے لگے پھر کسی نے ایک ایسا قصیدہ پڑھا جس میں انصاری کی ہجو تھی اور اس کی قوم کے لئے فخر تھا تو ایک انصاری نے اونٹ کے جبرے کی ہڈی لی اور ایک صحابی کے سر پر دے ماری، وہ شدید زخمی ہو گئے اور سرکارِ مکہ مکرمہ، سردارِ مدینہ منورہ صَلَّی اللہُ تَعَالَى عَلَیْہِ وَاٰلِہٖ وَسَلَّم کی خدمت اقدس میں حاضر ہو کر اس انصاری کی شکایت کی تو امیر المومنین حضرت سیدنا عمر فاروق رَضِيَ اللهُ تَعَالَى عَنْهُ نے بارگاہِ رب العزت میں عرض کی: ”یا اللہ عَزَّوَجَلَّ! ہمیں شراب کے متعلق واضح حکم عطا فرما۔“ پس اللہ عَزَّوَجَلَّ نے یہ حکم نازل فرمایا:

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ  
وَالْأَنْصَابُ وَالْأَزْلَامُ رَجَسٌ مِّنْ  
عَمَلِ الشَّيْطَانِ فَاجْتَنِبُوا لَعَلَّكُمْ  
تُفْلِحُونَ ① إِنَّمَا يُرِيدُ الشَّيْطَانُ أَنْ  
يُوَفَّقَ بَيْنَكُمْ الْعَدَاوَةَ وَالْبَغْضَاءَ فِي  
الْخَمْرِ وَالْمَيْسِرِ وَيُصَدِّكُمْ عَنْ ذِكْرِ اللَّهِ

ترجمہ کنز الایمان: اے ایمان والو!  
شراب اور جو اور بت اور پانسے  
ناپاک ہی ہیں شیطانی کام تو ان سے  
بچتے رہنا کہ تم فلاح پاؤ، شیطان یہی  
چاہتا ہے کہ تم میں بیر اور دشمنی ڈالو  
دے شراب اور جوئے میں اور تمہیں

وَعَنِ الصَّلَاةِ قَهْلٌ أَنْتُمْ مُنْتَهَوْنَ ۝۹۱ اللہ کی یاد اور نماز سے روکے تو کیا تم

(ب، المائدہ: ۹۰، ۹۱) باز آئے۔

یہ حکم غزوہٴ احزاب کے کچھ دن بعد نازل ہوا تو آپ رَضِيَ اللہُ تَعَالٰی عَنْہُ نے عرض کی: ”اے اللہ عَزَّوَجَلَّ! ہم اس سے رُک گئے۔“

(معالم التنزیل للبعوی، البقرة، تحت الآية: ۲۱۹، ج ۱، ص ۱۴۰)

## بِتدریج حرمت میں حکمت:

حضرت سیدنا امام فخر الدین رازی عَلَیْہِ رَحْمَةُ اللہِ الْبَارِئِ نقل فرماتے ہیں کہ ”اس ترتیب پر حرمت واقع کرنے میں حکمت یہ تھی کہ اللہ عَزَّوَجَلَّ جانتا تھا یہ لوگ شراب نوشی کے بہت دلدادہ ہیں اور انہیں اس سے بہت زیادہ نفع بھی حاصل ہوتا ہے، اگر انہیں ایک ہی حکم سے منع کیا گیا تو یہ ان پر گراں گزرے گا، لہذا اُن پر شفقت فرماتے ہوئے درجہ بدرجہ حرمت نازل فرمائی۔“

(التفسیر الکبیر، البقرة، تحت الآية: ۲۱۹، ج ۲، ص ۳۹۶)

پیارے اسلامی بھائیو! شراب کے بتدریج حرام ہونے سے معلوم ہوا کہ سب سے پہلے صحابہ کرام عَلَیْہِمُ الرِّضْوَانُ کو پاکی و طہارت کا درس دیا گیا تاکہ شراب کے مفاسد اور نقصانات کا احساس خود بخود ان کے دلوں میں پیدا ہو اور وہ اس سے نفرت کرنے لگیں اور جب چند ایسے واقعات رونما ہوئے جن کا

سب شراب بنی تو اس کی خرابی کا احساس ہر دل میں ہونے لگا اور آخر اس کے حرام ہونے کا قطعی حکم نازل ہوا۔

## سرکار کی پسند:

شبِ معراج اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خدمت میں دو پیالے پیش کئے گئے ایک میں دودھ اور دوسرے میں شراب تھی۔ پھر اختیار دیا گیا کہ ان میں سے کوئی ایک پسند فرمالیں، پس سرکارِ نامدار، مدینے کے تاجدار صَلَّی اللہُ تَعَالٰی عَلَیْہِ وَاٰلِہٖ وَسَلَّم نے دودھ پسند فرمایا تو عرض کی گئی: ”آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فطرت کو پسند کیا ہے کیونکہ اگر آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم شراب پسند فرماتے تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی اُمت گمراہی کا شکار ہو جاتی۔“ (صحیح مسلم، کتاب الایمان، باب الإسراء برسول اللہ صلی اللہ علیہ وسلم إلى السموات وفرض الصلوات، الحديث: ۱۶۹، ص ۱۰۴ مختصر۔ صحیح البخاری، کتاب احادیث الانبیاء، باب قول اللہ تعالیٰ۔۔ الخ، الحديث: ۳۳۹۴، ج ۲، ص ۴۳۷)

اولیٰ حضرت کے والد ماجد مولانا مفتی علی حسان علیہ رحمۃ اللہ  
الوطن کے شراب کے متعلق عبرت انگیز مدنی پھول:

آپ رَحْمَةُ اللہِ تَعَالٰی عَلَیْہِ ”الْکَلَامُ الْاَوْضَحُ فِی تَفْسِیْرِ سُورَةِ الْاَلَمِ نَشْرَحُ“  
معروف بہ ”انوارِ جمالِ مصطفیٰ“ میں فرماتے ہیں: ”شراب مورث (باعث)

غفلت ہے اور غفلت منشاءِ ذلالت ہے۔ اکثر دیکھا گیا ہے کہ شرابی کا جدھر منہ اٹھتا ہے چلا جاتا ہے تو جسے نشے میں راہ نظر نہ آتی راہ باطن کب نظر آئے گی؟ اور اگر ذلالت سے محبت دنیا مراد لیں تو اس کی مناسبت شراب سے نہایت ظاہر ہے کہ جس طرح شراب آدمی کو مدہوش کرتی ہے اسی طرح محبت دنیا انسان کو خدا سے غافل اور فکرِ آخرت سے مُعطل کر دیتی ہے اور جس طرح اس کی زیادتی سے سرگھومتا و چکراتا ہے اسی طرح جو شخص دنیا میں زیادہ ملوث ہوتا ہے ہمیشہ سرگرداں رہتا ہے اور جس طرح شراب کی نسبت وارد ہے کہ شراب سب برائیوں کی کنجی ہے اسی طرح محبتِ دنیا کے لئے آیا کہ وہ بھی ہر گناہ کا مبداء (اصل) ہے۔

شراب ہم شکلِ سَراب ① ہے جس طرح آدمی سَراب کے پاس پہنچ کر اپنی جہالت پر مُتنبہ ہوتا ہے اسی طرح شرابی جب شراب پی کر بہکتا ہے تو لوگ اس پر ہنستے ہیں، جب ہوش میں آتا ہے تو اپنی حماقت پر نادم ہوتا ہے۔

## شراب اور سَراب میں فرق:

شراب اور سَراب کے الفاظ میں تین نقطوں کا فرق ہے جو عبرت کے تین مدنی پھولوں کی طرف اشارہ کر رہے ہیں۔

﴿1﴾..... سَراب کی ندامت کچھ لمحوں کی ہوتی ہے جبکہ شراب کی ندامت

﴿2﴾..... صحراء میں چکنے والی ریت جس سے پانی کا دھوکہ ہوتا ہے۔

تینوں عالم میں باقی رہتی ہے یعنی شرابی دنیا میں بے اعتبار، برزخ میں ذلیل و خوار اور قیامت کے دن عذاب میں گرفتار ہوگا۔

﴿2﴾..... لفظ ”شراب“ دو لفظوں سے مل کر بنا ہے شر یعنی (سراسر برائی) اور آب (پانی)۔ پس شراب ایک ایسا بُرا پانی ہے جس میں شر ہی شر ہے اور شر کا انجام ہمیشہ بدتر ہوتا ہے۔

﴿3﴾..... عَرَبی میں شراب کو خَمْر کہتے ہیں۔ ”خا“ سے مراد خُبث، ”میم“ سے مراد ”مَقِیت“ (قابل نفرت) اور ”را“ سے مراد رَدّ ہے۔ گویا اس ترکیب سے شرابی خبیث، دشمن خدا اور مردود ہے۔ سچ ہے شراب اُمُّ الْخَبَاثِث ہے جو اس کو پیتا ہے مقہور و مردود ہو جاتا ہے۔

(انوار جمال مصطفیٰ، ص ۲۸۰)

## حُرمت کا نفاذ:

جن لوگوں کے رگ و پے میں شراب پانی کی طرح دوڑا کرتی تھی جب انہیں یہ معلوم ہوا کہ اسے پینا اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم کی ناراضی مول لینا ہے تو انہوں نے اسے گلیوں میں پانی کی طرح بہایا کہ کئی دنوں تک اس کی بو آتی رہی مگر کسی نے شراب پینے کی جرأت نہ کی بلکہ ایک روایت میں ہے کہ سرکارِ مدینہ، قرارِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے

مدینہ منورہ کے تمام لوگوں کی شراب کو ایک جگہ جمع فرمایا اور اسے اپنے دست اقدس سے بہا دیا۔ چنانچہ،

حضرت عبد اللہ بن عمر رَضِیَ اللہُ تَعَالٰی عَنْہُمَا سے منقول ہے کہ ایک بار میں مسجد میں محبوب ربِّ داور، شفیق روزِ محشر صَلَّی اللہُ تَعَالٰی عَلَیْہِ وَاٰلِہٖ وَسَلَّم کی بارگاہ میں حاضر تھا، اچانک آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”جس کے پاس جس قدر شراب ہو میرے پاس لے آئے۔“ پس یہ سننا تھا کہ سب صحابہ کرام عَلَیْہِمُ الرِّضْوَانُ گھروں کو چل دیئے اور جس قدر شراب ان کے پاس تھی لا کر بارگاہِ نبوت میں پیش کر دی، کوئی مٹکا لے کر آ رہا تھا تو کوئی شراب سے بھرا ہوا مشکیزہ۔ اُنْعَرَضُ جس کے پاس جو کچھ تھا لے آیا، جب سب آ گئے تو آپ نے ارشاد فرمایا: ”اس ساری شراب کو میدانِ بقیع میں جمع کر دو، جب جمع ہو جائے تو مجھے بتانا۔“ اس حکم پر بھی فوراً عمل ہوا اور پھر سرکارِ بقیع غرقِ قد کی جانب تشریف لے جانے لگے تو میں بھی آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے ہمراہ ہولیا، راستے میں امیر المومنین حضرت ابو بکر صدیق رَضِیَ اللہُ تَعَالٰی عَنْہُ مل گئے تو سرکارِ ابد قرار صَلَّی اللہُ تَعَالٰی عَلَیْہِ وَاٰلِہٖ وَسَلَّم نے انہیں میری جگہ لے لیا اور مجھے بائیں طرف کر دیا پھر کچھ آگے جا کر حضرت عمر فاروق رَضِیَ اللہُ تَعَالٰی عَنْہُ بھی مل گئے تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے مجھے پیچھے کر کے انہیں اپنے بائیں طرف لے لیا۔ یوں جب ہم سب



اس جگہ پہنچے جہاں شراب جمع کی گئی تھی تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے لوگوں سے پوچھا: ”کیا تم سب جانتے ہو کہ یہ کیا ہے؟“ سب نے عرض کی: ”جی ہاں! یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! ہمیں معلوم ہے کہ یہ شراب ہے۔“ تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”تم نے سچ کہا (مگر یاد رکھو کہ) اللہ عَزَّوَجَلَّ نے شراب پر، اس کے نچوڑنے والے اور جس کے لئے نچوڑی جائے اس پر، پینے والے اور پلانے والے پر، لانے والے اور جس کے لئے لائی جائے اس پر، بیچنے و خریدنے والے پر اور اس کی قیمت کھانے والے تمام افراد پر لعنت فرمائی ہے۔“ پھر آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ایک چھری منگوائی اور اسے تیز کرنے کا حکم دیا، جب چھری تیز ہو گئی تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم اس سے شراب کے مشکیزوں کو پھاڑنے لگے، لوگوں نے عرض کی: یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! اگر صرف شراب بہا دی جائے اور مشکیزوں کو پھاڑا نہ جائے تو زیادہ بہتر ہے کیونکہ یہ مشکیزے بعد میں بھی فائدہ دے سکتے ہیں تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”یہ بات میں بھی اچھی طرح جانتا ہوں مگر میں ایسا غَضَبِ الہی کی وجہ سے کر رہا ہوں کیونکہ ان مشکیزوں سے نفع اٹھانے میں اللہ عَزَّوَجَلَّ کی ناراضی کا اندیشہ ہے۔“ حضرت عمر فاروق رَضِیَ اللہُ تَعَالٰی عَنْہُ نے سرکارِ کمال دیکھ کر عرض کی: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم!“

آپ مجھے حکم فرمائیں اس کے لئے میں ہی کافی ہوں۔“ مگر آپ صَلَّی اللہُ تَعَالٰی عَلَیْہِ

وَآلِہٖ وَسَلَّم نے ارشاد فرمایا: ”نہیں! میں خود ہی یہ کام کروں گا۔“ (المستدرک، کتاب

الاشربة، باب حرمت الخمر وجعلت عدلا للشرب، الحدیث: ۳۱۰، ج ۵، ص ۱۹۹ تا ۲۰۰ بتغیر)

سرکارِ نامدار، مدینے کے تاجدار صَلَّی اللہُ تَعَالٰی عَلَیْہِ وَآلِہٖ وَسَلَّم کے خود چھری

لے کر مشکیزے پھاڑنے کے عمل سے معلوم ہوا کہ آپ صَلَّی اللہُ تَعَالٰی عَلَیْہِ وَآلِہٖ وَسَلَّم

نے سخت ناپسندیدگی کا اظہار کرنے کے لئے یہ کام خود کیا یہاں تک کہ حضرت عمر

فاروق رَضِیَ اللہُ تَعَالٰی عَنْہُ کی درخواست پر بھی اس کام کو ان کے حوالے نہ فرمایا۔

## صحابہ کرام کا غسل:

صحابہ کرام عَلَیْہِمُ الرِّضْوَانُ کا تعلق جس خطے سے تھا وہاں کے رہنے والوں کے

متعلق حضرت سیدنا اُنَس بن مالک رَضِیَ اللہُ تَعَالٰی عَنْہُ فرماتے ہیں کہ جب شراب کو

حرام قرار دیا گیا تو ان دنوں اہل عرب کے لئے اس سے زیادہ عیش والی کوئی چیز

نہ تھی اور نہ ہی ان کے لئے کسی چیز کی حرمت اس سے سخت تھی۔

(معالم التنزیل للبعوی، البقرة، تحت الآیة ۲۱۹، ج ۱، ص ۱۴۰)

پیارے اسلامی بھائیو! صحابہ کرام عَلَیْہِمُ الرِّضْوَانُ میں سے کئی

ایسے بھی تھے جو اسلام قبول کرنے سے پہلے بھی شراب کے نقصانات اور اس کی

خرابیوں کی وجہ سے اسے پینا پسند نہ کرتے تھے۔ چنانچہ،

حضرت سیدنا حافظ شہاب الدین احمد بن علی بن حجر عسقلانی شافعی عَلَیْہِ رَحْمَةُ اللہِ الْقَوِی

(مُتَوَفَّى ۸۵۲ھ) فرماتے ہیں کہ حضرت سیدنا عبدالرحمن بن عوف رَضِيَ اللهُ تَعَالَى

عَنْهُ کا شمار ان لوگوں میں ہوتا ہے جو زمانہ جاہلیت میں بھی شراب کو حرام جانتے

تھے۔ (الاصابة في تمييز الصحابة، الرقم ۵۱۹۵ عبدالرحمن بن عوف، ج ۴، ص ۲۹۳)

حضرت سیدنا عباس بن مرداس رَضِيَ اللهُ تَعَالَى عَنْهُ کے متعلق مروی ہے کہ

زمانہ جاہلیت میں ان سے پوچھا گیا: ”آپ شراب کیوں نہیں پیتے حالانکہ یہ تو

جسم کی حرارت میں اضافہ کرتی ہے؟“ تو انہوں نے جواب دیا: ”میں نہ تو اپنی

جہالت کو خود اپنے ہاتھ سے پکڑنے والا ہوں کہ اسے اپنے پیٹ میں داخل کروں

اور نہ ہی اس بات کو پسند کرتا ہوں کہ اپنی قوم کے سردار کی حیثیت سے صبح کروں

مگر میری شام بیوقوف شخص جیسی ہو۔“ (التفسير الكبير، البقرة، تحت الآية: ۲۱۹، ج ۲، ص ۲۰۱)

جب شراب کو حرام قرار دیا گیا اس وقت تک سب صحابہ کرام عَلَیْهِمُ الرِّضْوَانُ

کے قلب و روح میں تعلیماتِ اسلامیہ اس قدر رَاجِحِ بَسِ چکی تھیں کہ اللہ عَزَّوَجَلَّ اور

اس کے رسول صَلَّی اللہُ تَعَالَى عَلَیْہِ وَاٰلِہٖ وَسَلَّم کے ہر حکم کے سامنے سر تسلیم خم کرنا ان کی

عادت اور فطرت میں شامل ہو چکا تھا۔ چنانچہ،

حضرت بُرَیدہ رَضِيَ اللهُ تَعَالَى عَنْهُ فرماتے ہیں کہ ہم تین چار دوست مل کر

شراب پی رہے تھے کہ اچانک میں اٹھا اور بارگاہِ نبوت میں حاضر ہو کر سلام کیا تو

معلوم ہوا کہ شراب کی حرمت کا حکم نازل ہو چکا ہے۔ میں فوراً اپنے دوستوں کے

پاس آیا اور انہیں شراب کی حرمت والی آیات مبارکہ سنائیں، وہ اس وقت بھی شراب پینے میں مصروف تھے اور برتن ان کے ہاتھوں میں تھے یعنی برتن میں موجود کچھ شراب پی چکے تھے اور کچھ ابھی باقی تھی، مگر جب انہیں معلوم ہوا کہ شراب حرام ہو گئی ہے تو سب نے ایک ساتھ یہی کہا: اِنْتَهَيْتَنَا رَبَّنَا! اِنْتَهَيْتَنَا رَبَّنَا! یعنی اے ہمارے پاک پروردگار! ہم نے تیرا حکم سن کر شراب پینا چھوڑ دی

ہے۔ (تفسیر الطبری، المائدة، تحت الاية: ۹۱، الحديث: ۱۲۵۲، ج ۵، ص ۳۶ مفہوما)

ایسی ہی ایک روایت حضرت سیدنا انس بن مالک رَضِيَ اللهُ تَعَالَى عَنْهُ سے بھی مروی ہے۔ آپ رَضِيَ اللهُ تَعَالَى عَنْهُ فرماتے ہیں: ”ہمارے پاس آگ کے بغیر کچی کھجوروں کی بنی ہوئی شراب تھی، میں فلاں فلاں کو شراب پلا رہا تھا کہ ایک شخص آیا اور بتایا کہ شراب حرام ہو گئی ہے، تو ان سب نے مجھ سے کہا: ”اے انس! ان مٹکوں کو اُنڈیل دیجئے۔“ آپ رَضِيَ اللهُ تَعَالَى عَنْهُ فرماتے ہیں کہ معلوم ہونے کے بعد صحابہ کرام عَلَیْهِمُ الرِّضْوَانُ نے اس کے متعلق کسی سے کچھ نہ پوچھا اور نہ ہی شراب کی طرف دوبارہ دیکھا۔“ (صحیح البخاری، کتاب التفسیر، تفسیر سورة المائدة، باب اِنَّمَا الْخَمْرُ

وَالْمَيْسِرُ... الخ، الحديث: ۲۶۱، ج ۳، ص ۲۱۶)

مُحِبَّت میں اپنی گُما یا الہی  
نہ پاؤں میں اپنا پتا یا الہی

رہوں مت و بے خود میں تیسری ولا میں

پلا جام ایسا پلا یا الہی

## مسلم و غیر مسلم میں مشرق:

صحابہ کرام عَلَیْہِمُ الرِّضْوَان کے اس جذبے پر ہزاروں جانیں قربان! جس شے کے متعلق معلوم ہوا کہ اسے پینے سے اللہ عَزَّوَجَلَّ اور اس کا رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم ناراض ہو جائیں گے تو اسے ہمیشہ کے لئے خود سے دور کر دیا۔ یہ اسلام کے ماننے والوں کا ہی طرہ امتیاز ہے کہ جب ان کے آقا و مولیٰ سرکارِ دعو عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم کسی شے سے منع فرما دیتے ہیں تو پھر نظر اٹھا کر کبھی بھی اس شے کی طرف نہیں دیکھتے کیونکہ ان کا ایمان ہے کہ ربِّ ذوالجلال اور اس کے رسول بے مثال صَلَّی اللہُ تَعَالٰی عَلَیْہِ وَاٰلِہٖ وَسَلَّم کا ہر حکم سراپا رحمت و فضل ہے۔ بعض امریکی ڈاکٹروں اور دانشوروں نے اسلام میں شراب کی حرمت کے بارے میں تحقیق کی تو وہ شراب کے نقصانات جان کر حیران رہ گئے اور انہوں نے ٹھان لیا کہ وہ بھی تِن مَن دھن سے اپنی قوم کو شراب کی لعنت سے چھٹکارا دلانے کی کوشش کریں گے اور اس طرح امریکہ و یورپ میں چودہ برس تک شراب کے خلاف ایک بھرپور جنگ جاری رہی، اس کے لیے نشر و اشاعت کے تمام جدید ترین وسائل اختیار کئے گئے۔ تاکہ لوگوں کے دلوں میں شراب سے نفرت پیدا کی

جائے یہاں تک کہ اس مُہم پر ایک قول کے مطابق چھ کروڑ ڈالر خرچ کئے گئے، پچیس کروڑ پونڈ کا خسارہ حکومت کو برداشت کرنا پڑا، تین سو افراد کو تختہ دار پر لٹکایا گیا، پانچ لاکھ سے زائد افراد کو قید و بند کی سزائیں دی گئیں، بھاری جرمانے کئے گئے، بڑی بڑی جائیدادیں ضبط کی گئیں مگر کوئی تدبیر کارگر نہ ہوئی اور آخر کار حکومت کو ہارمانی پڑی اور ۱۹۳۳ء میں شراب کو قانونی طور پر درست قرار دے دیا گیا۔

میٹھے میٹھے اسلامی بھائیو! یہ ہے مسلم و غیر مسلم میں بنیادی فرق، مسلمانوں کو حُکْمِ خداوندی معلوم ہوا تو انہوں نے شراب کے وہ جام بھی توڑ ڈالے جو ابھی آدھے پئے تھے اور آدھے ہاتھوں میں تھے اور ادھر غیر مسلموں نے اپنی قوم کو شراب کی نحوست سے نجات دلانے کے لئے کیا کچھ نہ کیا مگر نتیجہ بے سود نکلا۔

## شراب کے نقصانات

میٹھے میٹھے اسلامی بھائیو! شراب اُن گنت جسمانی و روحانی امراض کا سبب ہے، اس سے کئی اخلاقی، معاشی اور معاشرتی خرابیاں جنم لیتی ہیں۔ چنانچہ،

## شراب کے معاشی نقصانات:

دورِ جدید میں برطانیہ جیسے ملک کو شراب کی وجہ سے جو سالانہ مالی خسارہ

برداشت کرنا پڑتا ہے اس کے متعلق برطانوی حکومت کی یہ رپورٹ پڑھئے:

برطانیہ میں حکومت کی رپورٹ کے مطابق حد سے زیادہ شراب پینے کا شوق حکومت کو سالانہ بیس ارب پاؤنڈ میں پڑتا ہے۔ وزیر اعظم کے حکمتِ عملی بنانے والے یونٹ کے تجزیے کے مطابق شراب کی وجہ سے لوگوں کے کام پر نہ آسکنے یا صحیح طرح کام نہ کر سکنے کی وجہ سے سالانہ ہزاروں گھنٹے ضائع ہوتے ہیں۔ لوگوں کی نسلیں شراب کے سمندر میں گھل رہی ہیں۔ اربوں پاؤنڈ، شراب کی وجہ سے ہونے والے جرائم اور اس کی وجہ سے پیدا ہونے والے معاشی مسائل سے نمٹنے میں خرچ ہوتے ہیں۔ سالانہ بائیس ہزار افراد شراب کی وجہ سے موت کا شکار ہو جاتے ہیں۔

رپورٹ تیار کرنے والوں کے مطابق حد سے زیادہ شراب نوشی سے ہونے والا نقصان شاید ان کے اندازے سے بھی زیادہ ہو۔ شراب نوشی کی وجہ سے سالانہ تشدد کے بارہ لاکھ واقعات ہوتے ہیں۔ ہسپتالوں میں حادثات اور ایمرجنسی کے شعبوں میں آنے والے چالیس فیصد مریض شراب نوشی کا شکار ہوتے ہیں جبکہ آدھی رات سے لے کر صبح پانچ بجے تک یہ شرح ستر فیصد تک جا پہنچتی ہے۔ ملک میں تیرہ لاکھ بچوں کی شخصیت پر شرابی والدین کی وجہ سے منفی اثر پڑتا ہے اور ایسے بچے خود بھی آگے چل کر مشکلات کا شکار ہوتے ہیں۔ رپورٹ سے پتہ چلتا ہے کہ تین میں سے ایک مرد جبکہ پانچ میں سے ایک عورت حد سے

زیادہ شراب پیتی ہے۔ اس کے علاوہ نوجوانوں میں بھی شراب نوشی کی کثرت کا رجحان بڑھ رہا ہے۔ شغل کے طور پر شراب پینے کی عمر سولہ سال سے لے کر چوبیس سال تک پہنچ گئی ہے۔ برطانوی وزیرِ شراب نوشی کے مسئلے کے حل کے لئے لائحہ عمل تیار کرنے کی کوشش کر رہے ہیں۔

## شراب کے طبی نقصانات:

ایک رپورٹ کے مطابق تیس سال سے الکوحل سے متاثرہ مریضوں کا علاج کرنے والے ایک ماہرِ نفسیات ڈاکٹر نے بتایا کہ دنیا بھر میں لوگ سکون اور اعتماد حاصل کرنے، اپنے مزاج کو ٹھنڈا بنانے اور دباؤ یا مایوسی کی کیفیت سے نکلنے کے لیے شراب نوشی کرتے ہیں۔ مگر کثیر شراب نوشی کی وجہ سے عارضہ قلب (Heart problem)، فشارِ خون (Blood pressure)، ذیابیطس (Sugar)، جگر اور گردوں (Kidney) کے مرض میں مبتلا ہو جاتے ہیں۔

دعوتِ اسلامی کے اشاعتی ادارے مکتبۃ المدینہ کی مطبوعہ 1548 صفحات پر مشتمل کتاب، ”فیضانِ سنت“، صفحہ 426 پر شیخِ طریقت، امیرِ اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری دَامَتْ بَرَکَاتُہُمُ الْعَالِیَہ فرماتے ہیں: اسلام نے شراب نوشی کو جو حرام قرار دیا ہے اس میں بے شمار حکمتیں ہیں، اب کُفار بھی اس کے نقصانات کو تسلیم کرنے لگے ہیں، چنانچہ ایک



غیر مُسلم مُحَقِّق کے تاثرات کے مطابق شروع شروع میں تو بدنِ انسانی شراب کے نقصانات کا مقابلہ کر لیتا ہے اور شرابی کو خوشگوار کیفیت مل جاتی ہے مگر جلد ہی داخلی (یعنی جسم کی اندرونی) قوتِ برداشت ختم ہو جاتی اور مُستَقِل مُضِرّ اثرات مُرتَّب ہونے لگتے ہیں۔

شراب کا سب سے زیادہ اثر جگر (کلیجی) پر پڑتا ہے اور وہ سُکڑنے لگتا ہے، گردوں پر اضافی بوجھ پڑتا ہے جو بالآخر نڈھال ہو کر انجامِ کار ناکارہ (FAIL) ہو جاتے ہیں، علاوہ ازیں شراب کے استعمال کی کثرت دماغ کو مُتَوَرِّم (یعنی سُوجن میں مبتلا) کرتی ہے، اُعصاب میں سوزش ہو جاتی ہے نتیجۃً اُعصاب کمزور اور پھر تباہ ہو جاتے ہیں، شرابی کے معدہ میں سُوجن ہو جاتی ہے، ہڈیاں نرم اور نحسہ (یعنی بہت ہی کمزور) ہو جاتی ہیں، شراب جسم میں موجود وٹامنز کے ذخائر کو تباہ کرتی ہے، وٹامن B اور C اس کی غارتگری کا بالخصوص نشانہ بنتے ہیں۔ شراب کے ساتھ ساتھ تمباکو نوشی کی جائے تو اس کے نقصان دہ اثرات کئی گنا بڑھ جاتے ہیں اور ہائی بلڈ پریشر، سٹروک اور ہارٹ اٹیک کا شدید خطرہ رہتا ہے۔ بکثرت شراب پینے والا تھکن، سر درد، متلی اور شدتِ پیاس میں مبتلا رہتا ہے۔ بے تحاشہ شراب پی جانے سے دل اور عملِ تَنَقُّس (سانس لینے کا عمل) رُک جاتا اور شرابی فوری طور پر موت کے گھاٹ اُتر جاتا ہے۔

گر آئے شرابی مٹے ہر خرابی  
چڑھائے گا ایسا نشہ مدنی ماحول  
اگر چور ڈاکو بھی آجائیں گے تو  
سُدھر جائیں گے گر ملا مدنی ماحول  
نمازیں جو پڑھتے نہیں ہیں ان کو لاریب  
نمازی ہے دیتا بنا مدنی ماحول

(فیضانِ سنت، ص ۴۲۶)

## شراب کے اخلاقی و معاشرتی نقصانات:

شراب پینے سے شرابی کے اپنے اخلاق تو تباہ و برباد ہوتے ہی ہیں مگر  
پورے معاشرے پر بھی اس کے گہرے اثرات مرتب ہوتے ہیں۔ چنانچہ،  
برطانیہ جو مہذب دنیا کا علمبردار ہونے کا دعویٰ کرتا ہے، وہاں کے میٹرو پولیٹن  
پولیس چیف نے اپنے ایک انٹرویو میں بتایا کہ رات کے وقت بہت ساری شراب پی  
کر دھت ہو جانے والے شرابی پولیس کے لیے دوسرے بنے ہوئے ہیں اور موجودہ  
سال میں صرف لندن میں پولیس پر حملوں میں چالیس فیصد اضافہ ہوا ہے۔

یہ عِلم ، یہ حکمت ، یہ تدبیر ، یہ حکومت  
پیتے ہیں لہو ، دیتے ہیں تعلیم مساوات  
بے کاری و عسریانی و مے خواری و افلاس  
کیا کم ہیں فسق مَدَنیت کے فتوحات

دورِ حاضر میں مُتَمَدِّن و مُعَزَّز معاشرہ کہلانے والوں کا جب یہ حال ہے کہ قانون نافذ کرنے والے ادارے شرابیوں کے شر سے محفوظ نہیں تو جو معاشرہ تہذیب و تمدن سے دور ہو وہاں عام لوگوں کا حال کیا ہوگا؟

## شرابی کما پئے پرانے کی تمیغ نہیں رہتی:

شراب کے نشے میں بد مست ہو کر شرابی جب اپنی ذات سے بھی غافل ہو جاتا ہے تو دوسروں کا لحاظ کیسے رکھے گا؟ بیگانے تو بیگانے اسے تو اپنوں کا بھی احساس نہیں رہتا۔ چنانچہ،

حضرت سیدنا عبد اللہ بن عمر بن عاص رَضِيَ اللهُ تَعَالَى عَنْهُمَا فرماتے ہیں کہ میں نے اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم سے شراب کے متعلق پوچھا تو آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”یہ سب سے بڑا گناہ اور تمام برائیوں کی جڑ ہے، شراب پینے والا نماز چھوڑ دیتا ہے اور (بعض اوقات) اپنی ماں، خالہ اور پھوپھی تک سے بدکاری کا مُرتکب ہو جاتا ہے۔“

(مجمع الزوائد، کتاب الاشربة، باب ما جاء فی الخمر، الحدیث: ۸۱۷۴، ج ۵، ص ۱۰۴ مفہوما)

## شرابی اور اس کا خاندان:

شہنشاہِ مدینہ، قراری قلب و سینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کے مذکورہ فرمان سے معلوم ہوا کہ شراب صرف شرابی کے لئے ہی نقصان کا باعث نہیں بنتی بلکہ اس

کی نحوست شرابی کے پورے خاندان کو اپنی لپیٹ میں لے لیتی ہے۔ خاندان کی عزت و ناموس خاک میں مل جاتی ہے، بچے ہر وقت نشے میں ڈھت رہنے والے شرابی باپ سے نفرت کرنے لگتے ہیں کیونکہ وہ ساری زندگی باپ کی شفقت سے محروم رہتے ہیں اور باپ سے اگر کچھ ملتا بھی ہے تو فقط مار پیٹ اور ڈانٹ ڈپٹ۔ الغرض گھر کا سارا نظام درہم برہم ہو جاتا ہے۔ چنانچہ،

امام ابو الفرج عبد الرحمن بن علی مُحَدِّث جَوَزی عَلَیْہِ رَحْمَةُ اللّٰہِ النَّعَوِی (مُتَوَفَّی ۵۹۷ھ) فرماتے ہیں کہ بعض اوقات شراب، شرابی کی بیوی کو اس پر حرام کر دیتی ہے اور وہ بدکاری میں مبتلا ہو جاتا ہے اس کی صورت یہ ہوتی ہے کہ شرابی نشہ میں مدھوش ہو کر اکثر طلاق دے دیتا ہے اور بعض اوقات لاشعوری طور پر قسم توڑ ڈالتا ہے تو اپنی حرام کی ہوئی بیوی سے بدکاری کر بیٹھتا ہے۔ بعض صحابہ کرام عَلَیْہِمُ الرِّضْوَان کا قول ہے: ”جس نے اپنی بیٹی کو کسی شرابی کے نکاح میں دیا گویا اس نے اپنی بیٹی کو بدکاری کے لئے پیش کر دیا۔“ (بحر الدوع، ص ۲۱۵)

برطانیہ میں ہونے والے ایک تازہ سروے کے مطابق ان بچوں میں بڑے ہو کر شراب کا عادی بننے کے امکانات دُگنے ہوتے ہیں جو اپنے والدین کو نشے کی حالت میں دیکھتے ہیں۔ سروے کرنے والے برطانوی ادارے کے مطابق لڑکپن میں شراب نوشی کی عادت کا تعلق بچپن میں والدین کی طرف سے

مناسب سرپرستی نہ ملنے سے بھی ہوتا ہے جبکہ دوستوں کی صحبت بھی شراب نوشی کی طرف مائل کرنے کی اہم وجہ ہو سکتی ہے۔ سروے کے مطابق آپ جتنا زیادہ وقت شرابی دوستوں کو دیں گے اتنا ہی آپ کے شراب نوشی کرنے کے امکانات بڑھیں گے۔ اس سروے کے دوران تیرہ سے سولہ سال کی عمر کے پانچ ہزار سات سو لڑکوں اور لڑکیوں کی عادات و اطوار کا جائزہ لیا گیا جس میں ہر پانچ میں سے ایک بچے نے بتایا کہ انہوں نے چودہ سال کی عمر میں پہلی بار شراب پی جبکہ ان بچوں میں سے نصف یعنی لگ بھگ دو ہزار چھ سو پچاس بچوں نے سولہ سال کی عمر میں شراب پینے کا دعویٰ کیا۔ برطانیہ میں شراب نوشی کی روک تھام کے لیے کام کرنے والے ادارے ”الکوحل کنسرن“ کے سربراہ کا کہنا ہے کہ یہ سروے اس بات کی تصدیق کرتا ہے کہ بچے کی زندگی کے آغاز سے ہی ان کی مستقبل کی عادات پر والدین کا گہرا اثر ہوتا ہے۔ اس رپورٹ کی تحقیق میں کلیدی کردار ادا کرنے والی ایک خاتون کا کہنا ہے کہ اس تحقیق سے پتہ چلا ہے کہ خاندان اور دوستوں کے رویے بچوں پر اثر انداز ہوتے ہیں۔

## شرابیوں سے دور رہنے کا حکم:

اسلام ایک مکمل ضابطہ حیات ہے اور اس نے اپنے ماننے والوں کو صدیوں

پہلے یہ بتا دیا تھا کہ بری صحبت سے دور رہنے ہی میں عافیت ہے۔ چنانچہ،

حضرت سیدنا عبد اللہ بن عمرو رَضِیَ اللہُ تَعَالٰی عَنْہُمَا فرماتے ہیں: ”جب شرابی بیمار ہو جائیں تو ان کی عیادت نہ کرو۔“ (الادب المفرد للبخاری، باب عیادة الفاسق، الحدیث: ۵۲۹، ص ۱۲۰) اور حضرت سیدنا امام محمد بن اسماعیل بخاری عَلَیْہِ رَحْمَةُ اللہِ الْقَوِی نے ذکر فرمایا: ”حضرت سیدنا عبد اللہ بن عمرو رَضِیَ اللہُ تَعَالٰی عَنْہُمَا فرماتے ہیں کہ شرابیوں کو سلام نہ کرو۔“ (صحیح البخاری، کتاب الاستئذان، باب من لم یسلم علی من اترف ذنباً..... الخ، ج ۲، ص ۱۷۳) سید عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”نہ شرابیوں کے ساتھ بیٹھو، نہ ان کے بیمار ہونے پر عیادت کرو اور نہ ہی ان کے جنازوں میں شرکت کرو، شراب پینے والا بروز قیامت اس حال میں آئے گا کہ اس کا چہرہ سیاہ ہوگا، اس کی زبان سینے پر لٹک رہی ہوگی، تھوک بہہ رہا ہوگا اور ہر دیکھنے والا اس سے نفرت کرے گا۔“

(الکامل فی ضعف الرجال، الرقم ۳۹۹ حکم بن عبد اللہ، ج ۲، ص ۵۰۲)

بعض علمائے کرام رَحِمَہُمُ اللہُ السَّلَام فرماتے ہیں کہ شرابیوں کی عیادت کرنے اور انہیں سلام کرنے سے منع کیا گیا ہے، اس لئے کہ شراب پینے والا فاسق و ملعون ہے جیسا کہ رحمتِ عالم، نُورِ مُجَسَّم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے اس پر لعنت فرمائی ہے، پس اگر اس نے شراب کا سامان یا آلات خرید کر شراب بنائی تو وہ دوسرے ملعون ہے اور اگر کسی دوسرے کو پلائی تو تین مرتبہ ملعون ہے، اسی وجہ سے اس کی

عیادت کرنے اور اسے سلام کرنے سے منع کیا گیا ہے مگر یہ کہ وہ توبہ کرے یعنی اگر اس نے توبہ کر لی تو اللہ عَزَّوَجَلَّ اس کی توبہ قبول فرمائے گا۔

(جہنم میں لے جانے والے اعمال، ج ۲، ص ۵۸۰)

معلوم ہوا کہ صحبت کا اثر ہوتا ہے کیونکہ نیکوں کی صحبت نیک اور بدوں کی صحبت بد بناتی ہے۔ اسی لئے حَسَنِ اخلاق کے پیکر، محبوبِ رَبِّ اکبر صَلَّی اللہُ تَعَالٰی عَلَیْہِ وَاٰلِہٖ وَسَلَّم نے شراہیوں کے پاس اٹھنے بیٹھنے وغیرہ سے منع فرمایا۔ یہاں حضرت سیدنا جعفر صادق عَلَیْہِ رَحْمَةُ اللہِ الرَّازِق سے مروی نصیحتوں کے چند مدنی پھول ذکر کرنا فائدہ سے خالی نہ ہوگا کہ جو آپ نے حضرت سیدنا سفیان ثوری عَلَیْہِ رَحْمَةُ اللہِ النَّقَوِی کے بار بار عرض کرنے پر عطا فرمائے تھے۔ چنانچہ،

### شہزادہ رسول کے عطا کردہ مدنی پھول:

دعوتِ اسلامی کے اشاعتی ادارے مکتبۃ المدینہ کی مطبوعہ 853 صفحات پر مشتمل کتاب، ”جہنم میں لے جانے والے اعمال“ جلد اول صَفْحَہ 75 پر ہے کہ حضرت سیدنا سفیان ثوری عَلَیْہِ رَحْمَةُ اللہِ النَّقَوِی فرماتے ہیں کہ میں نے حضرت سیدنا امام جعفر صادق عَلَیْہِ رَحْمَةُ اللہِ الرَّازِق کے پاس حاضر ہو کر عرض کی: ”اے اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے شہزادے! مجھے کچھ وصیت فرمائیے۔“ تو انہوں نے دو باتیں ارشاد فرمائیں: ”اے سفیان! (۱) مُرَوّت

(رعایت، اخلاق سے پیش آنا) جھوٹے کے لئے اور راحت حاسد کے لئے نہیں ہوتی اور (۲) اُخْوَت (بھائی چارہ) متنگدل لوگوں کے لئے اور سرداری بد اخلاق لوگوں کے لئے نہیں ہوتی۔“

میں نے عرض کی: ”اے شہزادہ رسول! مزید ارشاد فرمائیے۔“ تو انہوں نے ارشاد فرمایا: ”اے سفیان! (۱) اللہ عَزَّوَجَلَّ کے حرام کردہ کاموں سے رکے رہو گے تو تدبیر والے بن جاؤ گے (۲) اللہ عَزَّوَجَلَّ نے تمہارے لئے جو تقسیم مقرر کی ہے اس پر راضی رہو گے تو سر تسلیم خم کرنے والے بن جاؤ گے (۳) لوگوں سے اسی طرح ملو جس طرح تم چاہتے ہو کہ وہ تم سے ملیں، اس طرح ایمان والے بن جاؤ گے اور (۴) فاجر کی صحبت میں نہ بیٹھو کہیں وہ تمہیں اپنی بدکاریاں نہ سکھا دے، جیسا کہ مروی ہے کہ ”آدمی اپنے دوست کے دین پر ہوتا ہے، لہذا تم میں سے ہر ایک کو چاہیے کہ وہ دیکھے کس سے دوستی کر رہا ہے۔“ (جامع الترمذی، کتاب الزہد، باب الرجل علی دین خلیفہ، الحدیث: ۲۳۸۵، ج ۴، ص ۱۶۷) (۵) اور اپنے معاملات میں اللہ عَزَّوَجَلَّ کا خوف رکھنے والوں سے مشورہ کر لیا کرو۔“ میں نے عرض کی: ”اے شہزادہ رسول! مزید ارشاد فرمائیے۔“ تو انہوں نے ارشاد فرمایا: ”اے سفیان! جو خاندان کے بغیر عزت اور حکمرانی کے بغیر بیت اور رُعب و دبدبہ حاصل کرنا چاہتا ہو اسے چاہیے کہ اللہ عَزَّوَجَلَّ کی نافرمانی کی ذلت سے نکل



کر اس کی فرمانبرداری میں آجائے۔“ میں نے عرض کی: ”اے شہزادہ رسول! مزید نصیحت فرمائیے؟“ تو انہوں نے ارشاد فرمایا: ”مجھے میرے والد گرامی نے تین باتیں سکھاتے ہوئے ارشاد فرمایا: ”اے میرے بیٹے! (۱) جو برے آدمی کی صحبت اختیار کرتا ہے، وہ سلامت نہیں رہتا (۲) جو برائی کی جگہ جاتا ہے، اس پر تہمت لگتی ہے اور (۳) جو اپنی زبان قابو میں نہیں رکھتا، وہ نادم ہوتا ہے۔“

(جہنم میں لے جانے والے اعمال، ج ۱، ص ۷۵)

## شراب اور شیطان:

فرمانِ باری تعالیٰ ہے:

إِنَّمَا يُرِيدُ الشَّيْطَانُ أَنْ يُوقِعَ بَيْنَكُمْ  
الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ  
وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ  
فَهَلْ أَنْتُمْ مُنْتَهُونَ ﴿۹۱﴾ (المائدہ: ۹۱)

ترجمہ کنز الایمان: شیطان یہی چاہتا ہے کہ تم میں پیر اور دشمنی ڈلوادے شراب اور جوئے میں اور تمہیں اللہ کی یاد اور نماز سے روکے تو کیا تم باز آئے۔

پیارے اسلامی بھائیو! آیتِ مبارکہ سے دو باتیں معلوم ہوئیں (۱) شراب ذکرِ الہی اور نماز سے روکتی ہے اور (۲) دشمنی اور بغض کا باعث بنتی ہے کیونکہ شیطان انسان کا کھلا دشمن ہے جو کبھی انسان کا خیر خواہ نہیں ہو سکتا بلکہ وہ ہر وقت اسی کوشش میں رہتا ہے کہ کسی طرح انسان راہِ حق سے بھٹک جائے۔ چنانچہ،

نماز کے متعلق حضور نبی پاک، صاحبِ لؤلؤ لاک صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: ”جس نے حالتِ نشہ میں ایک نماز چھوڑی گویا اس کے پاس دنیا اور اس میں موجود سب کچھ تھا مگر اس سے چھین لیا گیا۔“ (المسند للإمام احمد بن حنبل، مسند عبد اللہ بن عمرو بن العاص، الحدیث: ۶۶۱، ج ۲، ص ۵۹۳ ملقطاً) اور ایک روایت میں ہے کہ ”جس نے نشہ کی حالت میں چار نمازیں چھوڑیں تو اللہ عَزَّوَجَلَّ پر حق ہے کہ اسے طِیْنَةُ الْخَبَال سے پلائے۔“ عرض کی گئی: ”طِیْنَةُ الْخَبَال کیا ہے؟“ ارشاد فرمایا: ”جہنمیوں کی پیپ۔“ (المستدرک، کتاب الاشربة، باب اجتنبوا الخمر فانھا مفتاح کل شر، الحدیث: ۴۳۱۵، ج ۵، ص ۲۰۲)

تُو نشے سے باز آ مت پنی شراب  
دو جہاں ہو جائیں گے ورنہ خراب

## شرابیوں کا شیطان:

دعوتِ اسلامی کے اشاعتی ادارے مکتبۃ المدینہ کی مطبوعہ 176 صفحات پر مشتمل کتاب، ”فیضانِ بسم اللہ“ صَفْحَہ 40 پر شیخِ طریقت، امیرِ اہلسنت، بانیِ دعوتِ اسلامی حضرت علامہ مولانا ابوبلال محمد الیاس عطار قادری دَامَتْ بَرَکَاتُہُمُ الْعَالِیَہ فرماتے ہیں: ”شیطان کی کثیر اولاد ہے اور ان کی مختلف کاموں پر ڈیوٹیاں لگی ہوئی ہیں چنانچہ حضرت علامہ ابنِ حجر عسقلانی شافعی قُدَّسَ سِرُّہُ الذِّبَّانِ نَقْل کرتے ہیں،

امیر المؤمنین حضرت سیدنا عمر فاروق اعظم رَضِيَ اللهُ تَعَالَى عَنْهُ فرماتے ہیں کہ شیطان

کی اولاد نو ہیں: (۱) زَلِیْنُون (۲) وَثِیْن (۳) لَقْوُس (۴) اَعْوَان (۵)

هَقَاف (۶) مَزَّة (۷) مَسْوُوط (۸) دَاسِم اور (۹) وَلَهَّان۔ ان میں

هَقَاف نامی شیطان شرایوں کے ساتھ ہوتا ہے۔ (المیثبات للعسقلانی، ص ۹۳ تا ۹۴ ملخصاً)

پس جب بندہ هَقَاف نامی شیطان کے بہکاوے میں آکر احکامِ خداوندی کو

پس پشت ڈالتا ہے اور شیطان کی صحبت اختیار کرتا ہے تو سب سے پہلے اس کی عقل

اس کا ساتھ چھوڑ جاتی ہے۔ چنانچہ،

## شراب اور عقل:

شراب کا سب سے بڑا نقصان یہ ہے کہ یہ اس عقل کو ختم کر دیتی ہے جو انسان

کی اعلیٰ و اشرف صفات میں سے ہے۔ جب شراب اعلیٰ اوصاف کی حامل شے عقل

کی دشمن ہے تو اسی سے اس کا گھٹیا ہونا ثابت ہو گیا کیونکہ عقل کو عقل اس لئے کہتے

ہیں کہ یہ صاحبِ عقل کو ان برے افعال سے روکتی ہے جن کی طرف اس کی طبیعت

مائل ہوتی ہے۔ لہذا جب بندہ شراب پیتا ہے تو برائیوں سے روکنے والی عقل زائل

ہو جاتی ہے اور وہ ان برائیوں سے مانوس ہو جاتا ہے۔ چونکہ شراب بھی فطری طور

پر انہی برائیوں میں سے ایک ہے لہذا وہ نہ صرف اسے پیتا ہے بلکہ نشے میں مزید

دوسرے گناہ بھی کر ڈالتا ہے یہاں تک کہ جب اس کی عقل واپس لوٹتی ہے تو اسے

حقیقت معلوم ہوتی ہے۔ (التفسیر الکبیر، البقرة، تحت الآية: ۲۱۹، ج ۲، ص ۴۰۰ مفہوما)

## پیشاب سے وضو کرنے والا شرابی:

حضرت سیدنا امام ابن ابی الدنیا رَحْمَةُ اللّٰهِ تَعَالٰی عَلَیْہِ فرماتے ہیں کہ ایک مرتبہ میرا گزر نشے میں مست ایک شخص کے پاس سے ہوا، وہ اپنے ہاتھ پر پیشاب کر رہا تھا اور وضو کرنے والے کی طرح اس سے اپنا ہاتھ دھو رہا تھا اور کہہ رہا تھا: ”اَلْحَمْدُ لِلّٰهِ الَّذِیْ جَعَلَ الْاِسْلَامَ نُورًا وَالْمَاءَ طَهُورًا“ یعنی تمام تعریفیں اس ذات کے لئے جس نے اسلام کو نور اور پانی کو پاک کرنے والا بنایا۔“

(الرواجر عن اقترااف الکبان، ج ۲، ص ۲۹۸)

## شرابی کی حشتم نہ ہونے والی حرص:

شراب پینا چونکہ اللہ عَزَّوَجَلَّ کی نافرمانی کا ارتکاب کرنا ہے، لہذا بندہ جب اس معصیت کا مرتکب ہوتا ہے تو اللہ عَزَّوَجَلَّ کی رحمت سے دور ہو کر مزید نافرمانی کے گڑھے میں گرتا ہی جاتا ہے اور اس طرح شراب کی محبت و اُلفت اس کے دل میں ایسی بس جاتی ہے کہ اسے شراب کے سوا کچھ نہیں سوچتا اور دیگر گناہوں کے برعکس اس کے لئے شراب کی جدائی برداشت کرنا مشکل ہو جاتا ہے۔ چنانچہ،

دعوتِ اسلامی کے اشاعتی ادارے مکتبۃ المدینہ کی مطبوعہ 300 صفحات پر

مشتمل کتاب، ”آنسوؤں کا دریا“ صفحہ 292 پر ہے کہ ایک بزرگ رَحْمَةُ اللّٰهِ تَعَالٰی

عَلَيْهِ فرماتے ہیں: میں نے ایک شخص کو نزع کے عالم میں دیکھا، جب اسے کلمہ

طیبہ کی تلقین کی جاتی تو وہ کہتا: ”خود بھی پیو اور مجھے بھی پلاؤ۔“ (بحر الدوع، ص ۲۱۶)

امام ابو العباس احمد بن محمد بن علی بن حجر کی شافعی (مُتوفی ۹۷۲ھ) اپنی

کتاب ”الذَّوْاجِرُ عَنْ اقْتِرَافِ الْكَبَائِرِ“ میں ایسے ہی شراب کے حریص

انسان کے متعلق فرماتے ہیں کہ جو بندہ شراب کے علاوہ دیگر گناہوں میں مبتلا ہوتا

ہے جب اس کی خواہش پوری ہو جاتی ہے تو وہ اس گناہ سے دور ہو جاتا ہے مگر شراب

ایک ایسا گناہ ہے جس کا عادی کبھی اس سے نہیں اُکتاتا بلکہ پینا شروع کرتا ہے تو پیتا

ہی چلا جاتا ہے، اس کی حرص بڑھتی ہی جاتی ہے۔ کیا آپ بدکار کو نہیں دیکھتے کہ اس

کی خواہش ایک ہی بار اس گناہ کے ارتکاب سے ختم ہو جاتی ہے مگر شرابی جب شراب

پینے لگتا ہے تو بس پیتا ہی جاتا ہے، جسمانی لذت اسے گھیر لیتی ہے اور وہ آخرت کی

یاد سے غافل ہو کر اسے بھولی بھری بات کی طرح پس پشت ڈال دیتا ہے، لہذا اس کا

شمار ان فاسقین میں ہونے لگتا ہے جو اللہ عَزَّوَجَلَّ کو بھول گئے تو اللہ عَزَّوَجَلَّ نے انہیں

اپنی جانوں سے بھی غافل کر دیا۔ (الذَّوْاجِرُ عَنْ اقْتِرَافِ الْكَبَائِرِ، ج ۲، ص ۲۹۸)

## سب سے بڑا گناہ:

حضرت سیدنا عبد اللہ بن عمر رَضِيَ اللہُ تَعَالٰی عَنْهُمَا سے مروی ہے کہ امیرُ

المومنین حضرت سیدنا ابوبکر صدیق رَضِيَ اللہُ تَعَالٰی عَنْہُ، امیر المومنین حضرت سیدنا عمر

فاروقِ اعظم رَضِيَ اللهُ تَعَالَى عَنْهُ اور کچھ دوسرے صحابہ کرام عَلَیْهِمُ الرِّضْوَانُ رَحْمَتِ عَالَمٍ،  
 نُورِ مُجَسِّم صَلَّى اللهُ تَعَالَى عَلَیْهِ وَاٰلِهٖ وَسَلَّم کے وصالِ ظاہری کے بعد اکٹھے بیٹھے تھے کہ  
 سب سے بڑے گناہ کا ذکر ہونے لگا لیکن وہ اس کا تعین نہ کر سکے تو انہوں نے مجھے  
 حضرت سیدنا عبد اللہ بن عمرو بن العاص رَضِيَ اللهُ تَعَالَى عَنْهُما کی خدمت میں بھیجا تا  
 کہ میں ان سے پوچھ آؤں، پس انہوں نے مجھے بتایا: ”سب سے بڑا گناہ شراب  
 پینا ہے۔“ میں نے واپس آ کر یہ بات بتائی تو انہوں نے ماننے سے انکار کر دیا اور  
 فوراً ان کی طرف چل پڑے یہاں تک کہ سب ان کے گھر پہنچ گئے تو حضرت سیدنا  
 عبد اللہ بن عمرو رَضِيَ اللهُ تَعَالَى عَنْهُما نے انہیں بتایا کہ آپ صَلَّى اللهُ تَعَالَى عَلَیْهِ وَاٰلِهٖ  
 وَسَلَّم نے ارشاد فرمایا: ”بنی اسرائیل کے کسی بادشاہ نے ایک شخص کو پکڑ لیا اور اسے  
 اختیار دیا کہ وہ شراب پئے یا کسی کو قتل کرے یا بدکاری کرے یا خنزیر کا گوشت  
 کھائے ورنہ وہ اسے قتل کر دیں گے، چنانچہ اس نے شراب پینا اختیار کر لیا۔ جب  
 اس نے شراب پی لی تو ہر وہ کام کیا جو وہ اس سے کروانا چاہتا تھا۔“

(المستدرک، کتاب الاشربة، باب ان اعظم الکبائر شرب الخمر، الحدیث: ۳۱۸۰، ج ۵، ص ۲۰۳، ملقطاً)

## اور شرابی:

دعوتِ اسلامی کے اشاعتی ادارے مکتبۃ المدینہ کی مطبوعہ 1548 صفحات

پر مشتمل کتاب، ”فیضانِ سنت“ صفحہ 427 پر شیخ طریقت، امیر اہلسنت،

بانی دعوتِ اسلامی حضرت علامہ مولانا ابوبلال محمد الیاس عطار قادری دَامَتْ بَرَکَاتُہُمْ  
 اَلْعَالِیَہ فرماتے ہیں: ”مجھے (یعنی سگِ مدینہ عُنَّہُ) کو اچھی طرح یاد ہے کہ ایک  
 شوخ مزاج تنکو مند نوجوان جوڑیا بازار (بابُ المدینہ کراچی) میں مزدوری کیا کرتا  
 تھا، وہ خوب جاندار ہونے اور تڑاق پڑاق بولنے کے سبب کافی نمائیاں تھا۔ پھر  
 اُس کا ایک دور آیا کہ وہ اندھا ہو گیا اور نہایت ہی افسردگی کے ساتھ بھیک مانگتا  
 پھرتا تھا۔ معلوم کرنے پر پتا چلا کہ یہ شرابی تھا اور ایک بار ناقص شراب پی لینے  
 کے سبب اس کی آنکھوں کے دیے (یعنی چراغ) بجھ گئے۔

کر لے توہ اور تُو مت پی شراب  
 ہوں گے ورنہ دو جہاں تیرے خراب  
 جو جُوا کھیلے ، پئے ناداں شراب  
 قبر و حشر و نار میں پائے عذاب

(فیضانِ سنت، ص ۴۷۷)

## شراب اور موت:

شرابی شراب پیتا ہے زندگی کا لطف دو بالا کرنے کے لئے مگر اس کم عقل کو  
 کبھی یہ معلوم نہیں ہو پاتا کہ وہ ہر کو تریاق سمجھ کر پی رہا ہے۔ چنانچہ،  
 جولائی 2008 میں گجرات (ہند) میں زہریلی شراب پی کر 107 افراد  
 اور 2007 میں ریاست کرناٹک (ہند) اور تامل ناڈو (ہند) میں تقریباً 150

افراد ہلاک ہوئے۔ اور باب المدینہ (کراچی) میں زہریلی شراب کے استعمال کی وجہ سے 2007 میں صرف تین دن میں چالیس افراد ہلاک ہوئے۔

ایک مغربی محقق کا کہنا ہے کہ 12 سے 23 سال کی عمر میں شراب کا عادی بن جانے والے افراد میں سے 51 فی صد موت کا شکار ہو جاتے ہیں جبکہ شراب نہ پینے والوں میں سے دس فی صد افراد بھی اس عمر میں نہیں مرتے۔ ایک دوسرے مشہور محقق نے بتایا کہ بیس سالہ جوان جن کے بارے میں پچاس سال تک زندہ رہنے کی توقع کی جاتی ہے وہ شراب کی وجہ سے 35 سال سے زیادہ زندہ نہیں رہ سکتے اور بیمہ کمپنیوں کے تجربات سے بھی ثابت ہو چکا ہے کہ شراپیوں کی عمر دوسروں کی نسبت 25 سے 30 فی صد کم ہوتی ہے۔

میٹھے میٹھے اسلامی بھائیو! شراب کے انہی بے شمار نقصانات کی وجہ سے اسلام میں اسے ہمیشہ کے لئے حرام قرار دیا گیا ہے۔

## شراب پر پابندی کی کوششیں:

یورپ جو صدیوں سے شراب کا گھر ہے وہاں میلان (Melon) کی انتظامیہ نے کثرت سے شراب نوشی کو روکنے کے لیے نو عمروں کو شراب فروخت کرنے پر پابندی عائد کر دی ہے۔ سولہ سال سے کم عمر کے لڑکے اور لڑکیاں اگر شراب نوشی کرتے ہوئے پکڑے گئے تو ان کے والدین پر تقریباً پانچ سو یورو تک کا جرمانہ عائد کیا جاسکتا ہے۔ ایک رپورٹ کے مطابق شہر میں گیارہ سال تک کے ہر



تیسرے بچے کو شراب نوشی سے متعلق مسائل کا سامنا ہے۔ ایک ایسے ملک میں جہاں صدیوں سے وائن (ایک قسم کی شراب) مقامی ثقافت کا حصہ رہی ہو وہاں یہ پابندی لوگوں کے لیے ایک بہت حیران کن قدم ہے۔ ملک میں نوجوانوں اور بالخصوص گیارہ سال تک کے بچوں میں بڑھتی ہوئی شراب نوشی شدید تشویش کا سبب بنی رہی، اب شراب خانوں، ریسٹورانوں، پیزا اور شراب کی دکانوں میں 16 سال سے کم عمر کے بچوں کو شراب فروخت کرنے پر پابندی ہے۔ قانون پر عمل نہ ہونے کی صورت میں والدین یا پھر اس دکاندار پر جرمانہ عائد کیا جائے گا جس نے انہیں شراب فروخت کی ہوگی۔

پیارے اسلامی بھائیو! دنیا کے مہذب ممالک کہلانے والے اپنی نوجوان نسل کو شراب کی نحوستوں سے بچانے کے لئے ہر ممکن کوشش کر رہے ہیں اور اس سلسلے میں بھاری جرمانے بھی لوگوں سے وصول کیے جا رہے ہیں مگر آئیے اب ذرا یہ دیکھتے ہیں کہ اسلام نے شراب کی روک تھام کے لئے اُمّتِ مسلمہ کی کس طرح تربیت فرمائی۔

عرب معاشرہ میں شراب لوگوں کی زندگی کا ایک حصہ بن چکی تھی، انہیں اس سے دور کرنا اتنا آسان نہ تھا، لہذا اسلام نے سب سے پہلے شراب کے نقصانات سے لوگوں کو روشناس کرایا تاکہ شراب کی محبت نفرت میں بدل جائے اور پھر مرحلہ وار

اسے ہمیشہ کے لئے حرام قرار دے دیا۔ اس سلسلے میں اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے ایسے بہت سے فرامین ہماری راہنمائی کے لئے موجود ہیں جن میں بڑے واضح انداز میں شراب سے دور رہنے، اس کے نقصانات کو سمجھنے اور ان سے بچنے کا مدنی ذہن بننے کے ساتھ ساتھ آخرت کو یاد رکھنے کا درس بھی ملتا ہے۔

## شرابی اور اس کا ایمان:

جو لوگ کُفر کی اندھیری وادیوں سے نکل کر اسلام کے اُجالوں میں آ بسے ان کے نزدیک دولتِ ایمان کی بڑی اہمیت تھی کیونکہ انہوں نے یہ دولت بے شمار قربانیاں دے کر حاصل کی تھی۔ لہذا انہیں بتایا گیا کہ شراب پینا ترک کر دیجئے کہ کہیں اس راہ پر خطر پر چل کر حاصل ہونے والی گراں مایہ دولت تمہارے اپنے ہی ہاتھوں پر باد نہ ہو جائے۔ چنانچہ،

## شرابی کے ایمان کے متعلق (5) فرامینِ مُصطفیٰ:

﴿1﴾..... جس نے صبح کے وقت شراب پی وہ دن بھر مُشرک کی طرح (اللہ عَزَّوَجَلَّ کی یاد سے غافل) رہتا ہے یہاں تک شام ہو جاتی ہے اور اسی طرح اگر کسی نے شام کے وقت شراب پی تو وہ رات بھر مُشرک کی طرح (اللہ عَزَّوَجَلَّ کی یاد سے غافل) رہتا ہے یہاں تک کہ صبح ہو جاتی ہے۔ (المصنّف لعبد الرزاق، کتاب الاشریۃ والظروف، باب ما

یقال فی الشراب، الحدیث: ۴۸۳، ج ۹، ص ۱۴۹ ملنقطاً)

﴿۲﴾..... بدکار جب بدکاری کرتا ہے تو وہ مومن نہیں ہوتا، چور جب چوری کرتا ہے

تو وہ مومن نہیں ہوتا اور شرابی جب شراب پیتا ہے تو وہ بھی مومن نہیں ہوتا۔

(صحیح مسلم، کتاب الایمان، باب بیان نقصان الایمان بالمعاصی..... الخ، الحدیث: ۵۷، ص ۴۸)

﴿۳﴾..... جس نے بدکاری کی یا شراب پی تو اس نے اپنی گردن سے اسلام کا پٹہ

اُتار دیا، پھر اگر وہ توبہ کر لے تو اللہ عَزَّوَجَلَّ اس کی توبہ قبول فرما لیتا ہے۔“

(سنن النسائی، کتاب قطع السارق، باب تعظیم السرقة، الحدیث: ۴۸۸۲، ص ۷۸۳، ملقطاً)

﴿۴﴾..... جو شخص شراب پیتا ہے اللہ عَزَّوَجَلَّ اس کے دل سے ایمان کا نور نکال

دیتا ہے۔ (المعجم الاوسط، الحدیث: ۳۴۱، ج ۱، ص ۱۱۰)

﴿۵﴾..... جو بدکاری کرتا ہے یا شراب پیتا ہے اللہ عَزَّوَجَلَّ اس سے ایمان اس طرح

کھینچ لیتا ہے جس طرح انسان اپنے سر سے قمیص اُتار دیتا ہے۔

(المستدرک، کتاب الایمان، باب اذا زنی العبد خرج منه الایمان، الحدیث: ۶۵، ج ۱، ص ۱۷۱)

اندھیری قبر کا دل سے نہیں نکلتا ڈر

کروں گا کیا جو تُو ناراض ہو گیا یا رب

گناہگار ہوں میں لائق جہنم ہوں

کرم سے بخش دے مجھ کو نہ دے سزا یا رب

برائیوں پہ پشیمان ہوں رحم فرما دے

ہے تیرے قہر پہ حاوی تری عطا یا رب

## عافل شرابیوں کا انجام:

سرکارِ نامدار، مدینے کے تاجدار صَلَّی اللہُ تَعَالٰی عَلَیْہِ وَاٰلِہٖ وَسَلَّم کی بارگاہِ ناز سے تربیت حاصل کرنے والوں نے جب شراب کو ایمان کے ضیاع کا سبب جانا تو اپنی قیمتی دولت کی حفاظت کے لئے شراب سے منہ موڑ لیا اور دوبارہ کبھی شراب کی طرف مڑ کر نہ دیکھا مگر جن لوگوں کو ایمان کی یہ گراں مایہ دولت مفت میں مل جاتی ہے اور انہیں اس کے حصول کے لئے کسی قسم کی قربانیاں نہیں دینا پڑتیں وہ شراب پی کر ایمان کی حفاظت میں کوتاہی کا شکار ہو جاتے ہیں ایسے لوگوں کو سوچنا چاہئے کہ کیا وہ خود شیطان کو یہ آسانی فراہم نہیں کرتے کہ وہ ان کے ایمان کی دولت چرا لے جائے؟ ہائے افسوس! صد افسوس! اگر اسی حالت میں موت کا قاصد ان کے پاس یہ پیغام لے کر آ گیا کہ بارگاہِ خداوندی میں حاضری اور اعمال کی جواب دہی کا وقت آچکا ہے اور توبہ کی مہلت بھی نہ ملی تو ایسے لوگوں کا انجام کیا ہوگا؟ ایسے ہی کوتاہ فہموں کو اس وقت کے آنے سے پہلے خبردار کرتے ہوئے دو جہاں کے تاجور، سلطانِ بحر و بر صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”شراب کا عادی (بغیر توبہ کئے) سرگیا تو وہ اللہ عَزَّوَجَلَّ کی بارگاہ میں بت پرست کی طرح پیش ہوگا۔“

(المسند للامام احمد بن حنبل، مسند عبد اللہ بن العباس، الحدیث: ۲۴۵۳، ج ۱، ص ۵۸۳)

بے وفا دنیا پہ مت کر اعتبار  
 تُو اچانک موت کا ہو گا شکار  
 موت آ کر ہی رہے گی یاد رکھ !  
 جان جا کر ہی رہے گی یاد رکھ !  
 گر جہاں میں سو برس تُو جی بھی لے  
 قبر میں تنہا قیامت تک رہے

حضرت سیدنا عبد اللہ ابن ابی آوفی رَضِیَ اللہُ تَعَالٰی عَنْہُ فرماتے ہیں کہ ”جو  
 اس طرح مرے کہ وہ شراب کا عادی ہو تو وہ لات و عِزِّی کی پوجا کرنے والے کی  
 طرح مرا۔“ جب آپ رَضِیَ اللہُ تَعَالٰی عَنْہُ سے عرض کی گئی کہ ”کیا شراب کے عادی  
 شخص سے مراد وہ بندہ ہے جو ہر وقت شراب میں مدھوش رہتا ہے؟“ ارشاد فرمایا:  
 ”نہیں، بلکہ شراب کا عادی وہ ہوتا ہے جسے جب بھی شراب ملے پی لے  
 اگرچہ کئی سال کے بعد ہی ملے۔“ (کتاب الکبائر للذہبی، الکبیرۃ التاسعة عشرة: شرب

الخمیر، ص ۹۲۔ الکامل فی ضعف الرجال، الرقم ۴۴۵ الحسن بن عمارۃ، ج ۳، ص ۱۰۴)

حضرت سیدنا ابو موسیٰ رَضِیَ اللہُ تَعَالٰی عَنْہُ (اپنے والد گرامی سے) روایت کرتے  
 ہیں، وہ فرمایا کرتے تھے: ”میں شراب پینے یا اللہ عَزَّوَجَلَّ کو چھوڑ کر اس سُنُّون کو  
 پُوجنے میں کوئی فرق محسوس نہیں کرتا۔“ (سنن النسائی، کتاب الاشربة، باب ذکر الروایات

المغلطات فی شرب الخمیر، الحدیث: ۵۶۷۶، ص ۸۹۴)

دعوتِ اسلامی کے اشاعتی ادارے مکتبۃ المدینہ کی مطبوعہ 1012 صفحات پر مشتمل کتاب، ”جہنم میں لے جانے والے اعمال“ جلد دوم صَفْحَہ 558 پر ہے کہ اس سے مراد یہ ہے کہ شرابی اور بتوں کا پجاری دونوں گناہ میں ایک دوسرے کے قریب قریب ہیں اور صحابہ کرام رَضَوُا اللہ تَعَالٰی عَلَیْہِمْ اَجْمَعِیْن کے متعلق مروی ہے کہ جب شراب حرام ہوئی تو ان میں سے کچھ اپنے دوسرے دوستوں کے پاس گئے اور کہنے لگے: ”شراب حرام کر دی گئی ہے اور اسے (گناہ کے اعتبار سے) شرک کے برابر قرار دیا گیا ہے۔“ (المعجم الکبیر، الحدیث: ۱۲۳۹۹، ج ۱۲، ص ۳۰)

### بطورِ دوا شراب پینا:

بطورِ دوا بھی شراب پینا جائز نہیں۔ جیسا کہ اُمّ المؤمنین حضرت سیدتنا اُمّ سلمہ رَضِیَ اللہ تَعَالٰی عَنْہَا فرماتی ہیں: ”ایک بار میری بیٹی بیمار ہو گئی تو میں نے اس کے لئے ایک کوزہ (ڈنڈی دار پیالہ) میں نبیذ بنائی، جب رسول اکرم، شاہِ بنی آدم صَلَّی اللہ تَعَالٰی عَلَیْہِ وَاٰلِہٖ وَسَلَّم میرے پاس تشریف لائے تو وہ نبیذ جوش مار رہی تھی (یعنی اس پر جھاگ پیدا ہو چکی تھی)، آپ صَلَّی اللہ تَعَالٰی عَلَیْہِ وَاٰلِہٖ وَسَلَّم نے دریافت فرمایا: ”اے اُمّ سلمہ رَضِیَ اللہ تَعَالٰی عَنْہَا) یہ کیا ہے؟“ میں نے ساری بات عرض کر دی کہ میری بیٹی بیمار ہے اور میں نے یہ نبیذ اس کے لئے تیار کی ہے تو آپ صَلَّی اللہ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اللہ عَزَّوَجَلَّ نے جو چیز میری اُمت پر حرام کی ہے اس میں

اسکے لئے شفا نہیں رکھی۔“ (المعجم الکبیر، الحدیث: ۷۴۹، ج ۲۳، ص ۳۲۶)

معلوم ہوا کہ جس شے کو اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم نے حرام ٹھہرایا ہو اس میں کوئی شفا نہیں۔ چنانچہ،

حضرت سیدنا ابو عبد اللہ محمد بن محمد عُبَیْدُ رِی فاسی مالکی المعروف بابنُ الحَاج (مِتَوَفٰی ۷۴۷ھ) اپنی کتاب المدخل میں فرماتے ہیں کہ مذکورہ حدیث پاک سے معلوم ہوا کہ جو شے حرام ہو اس کی مُنْفَعَت (نفع و فائدہ) کی بَرکت بھی ختم ہو جاتی ہے۔“ (المدخل، ج ۲، ص ۳۰۷)

## شراب کے سبب ایمان سے محرومی:

حضرت سَیِّدُنا فَضِیل بن عِیَاض رَحْمَةُ اللہِ تَعَالٰی عَلَیْہِ اپنے ایک شاگرد کے پاس اس کی حالتِ نَزَع کے وقت تشریف لائے اور اُس کے پاس بیٹھ کر سورہ یس شریف پڑھنے لگے۔ تو اُس شاگرد نے کہا: ”سورہ یس پڑھنا بند کر دو۔“ پھر آپ رَحْمَةُ اللہِ تَعَالٰی عَلَیْہِ نے اسے کلمہ شریف کی تلقین فرمائی۔ وہ بولا: ”میں ہر گز یہ کلمہ نہیں پڑھوں گا میں اس سے بیزار ہوں۔“ بس انہیں الفاظ پر اُس کی موت واقع ہو گئی۔ حضرت سَیِّدُنا فَضِیل رَحْمَةُ اللہِ تَعَالٰی عَلَیْہِ کو اپنے شاگرد کے بُرے خاتمے کا سخت صدمہ ہوا۔ چالیس روز تک اپنے گھر میں بیٹھے روتے رہے۔ چالیس دن کے بعد آپ رَحْمَةُ اللہِ تَعَالٰی عَلَیْہِ نے خواب میں دیکھا کہ فرشتے اُس شاگرد کو جہَنَّم میں

گھسیٹ رہے ہیں۔ آپ رَحْمَةُ اللّٰهِ تَعَالٰی عَلَیْہِ نے اُس سے استفسار فرمایا: ”کس سبب سے اللہ عَزَّوَجَلَّ نے تیری معرفت سلب فرمائی؟ میرے شاگردوں میں تیرا مقام تو بہت اونچا تھا!“ اُس نے جواب دیا: ”تین عیوب کے سبب سے: (۱) چُغلی کہ میں اپنے ساتھیوں کو کچھ بتاتا تھا اور آپ رَحْمَةُ اللّٰهِ تَعَالٰی عَلَیْہِ کو کچھ اور (۲) حسد کہ میں اپنے ساتھیوں سے حسد کرتا تھا (۳) شراب نوشی کہ ایک بیماری سے شفا پانے کی غرض سے طبیب کے مشورے پر ہر سال شراب کا ایک گلاس پیتا تھا۔ (منہاج العابدین، اصول سلوک طریق الخوف والرجاء، الاصل الثالث فی ذکر ما وعد..... الخ، ص ۶۵ - دارموسسة الرسالة)

گپ اندھیری قبر میں جب جائے گا  
بے عمل ! بے انتہا گھبرائے گا  
کام مال و زر وہاں نہ آئے گا  
غافل انساں یاد رکھ پچھتائے گا

جب دوا کے طور پر شراب پینے والے کا یہ انجام ہوا تو ان لوگوں کا کیا حال ہوگا جو اسے بلا عذر پیتے ہیں؟ ہم اللہ عَزَّوَجَلَّ سے ہر آفت و مصیبت سے عافیت طلب کرتے ہیں۔

**گدھے کو گھوڑا بنانے کی کوشش:**

بعض نادان شرابی شراب پیتے ہوئے دل کو یہ تسلی دے لیتے ہیں کہ یہ شراب نہیں بلکہ یہ تو دہسکی، برانڈی، شیمپین یا بئیر ہے اور اس طرح یہ نادان جان



بوجھ کر گدھے کو گھوڑا بنانے کی کوشش کرتے ہیں حالانکہ گدھا گدھا ہے اور گھوڑا گھوڑا ہے۔ شراب کا نام تبدیل کرنے سے کوئی فرق نہیں پڑتا بلکہ شراب شراب ہی رہتی ہے۔ ہاں البتہ! ان نادانوں کی اس نادانی کو مدینے کے تاجدار، باؤن پروردگار، غیبیوں پر خبردار صَلَّی اللہُ تَعَالٰی عَلَیْہِ وَاٰلِہٖ وَسَلَّم نے آج سے صدیوں پہلے یوں بیان فرمایا: ”میری اُمت کے کچھ لوگ شراب کا نام تبدیل کر کے اسے پئیں گے، ان کے سروں پر آلاتِ موسیقی بجائے جائیں گے اور گانے والی لونڈیاں گائیں گی، اللہ عَزَّوَجَلَّ ان کو زمین میں دھنسا دے گا اور بعض کو بندر اور خنزیر بنا دے گا۔“ (سنن ابن ماجہ، کتاب الفتن، باب العقوبات، الحدیث: ۴۰۲۰، ج ۴، ص ۳۶۸)

## شراب نوشی کی دس بری خصلتیں:

امام ابو الفرج عبد الرحمن بن علی مُحَدِّثُ جَوَزی عَلَیْہِ رَحْمَةُ اللہِ الْقَوِی (مُتَوَفَّی

۵۹۷ھ) بَحْرُ الدُّمُوع میں فرماتے ہیں:

یاد رکھو! شراب نوشی میں دس بری خصلتیں ہیں:

﴿۱﴾..... یہ بندے کی عقل میں فُتور ڈال دیتی ہے اس طرح وہ بچوں کے لئے تماشا اور مذاق بن جاتا ہے۔ امام ابن الدین رَحْمَةُ اللہِ تَعَالٰی عَلَیْہِ فرماتے ہیں: ”میں نے ایک شرابی کو پیشاب کرتے ہوئے دیکھا وہ اپنے منہ پر پیشاب مل رہا تھا اور کہہ رہا تھا: ”یا الہی عَزَّوَجَلَّ! مجھے کثرت سے توبہ کرنے والوں اور پاکیزہ رہنے

والوں میں شامل فرما۔“ مزید فرماتے ہیں: ”میں نے نشے میں مدہوش ایک شخص کو دیکھا جس نے قے کی تھی اور کتا اس کا منہ چاٹ رہا تھا تو وہ نشہ کرنے والا اس سے کہہ رہا تھا: ”اے میرے آقا! اللہ عَزَّوَجَلَّ تجھے اولیا جتنی بڑی عطا فرمائے۔“

﴿2﴾..... یہ مال کو ضائع اور برباد کرتی ہے اور تنگدستی کا سبب بنتی ہے جیسا کہ امیر المؤمنین حضرت سیدنا عمر فاروقِ اعظم رَضِيَ اللہُ تَعَالٰی عَنْہُ نے دعا مانگی: ”یا الہی عَزَّوَجَلَّ! ہمیں شراب کے بارے میں واضح حکم ارشاد فرما دے کیونکہ یہ مال کو برباد اور غفلت کو ختم کر دیتی ہے۔“

﴿3﴾..... یہ عداوت اور دشمنی کا سبب ہے، اللہ عَزَّوَجَلَّ فرماتا ہے:

اِنَّمَّا يَرِيْدُ الشَّيْطٰنُ اَنْ يُؤَفِّقَ بَيْنَكُمْ  
الْعَدَاوَةَ وَالْبَغْضَا فِي الْخُبْرِ وَالْمَيْسِرِ  
وَيُضِلَّكُمْ عَنْ ذِكْرِ اللّٰهِ وَعَنِ الصَّلٰوةِ  
فَهَلْ اَنْتُمْ مُّنتَهُوْنَ ﴿٩١﴾

ترجمہ کنز الایمان: شیطان یہی چاہتا ہے کہ تم میں بیر اور دشمنی ڈلوادے شراب اور جوئے میں اور تمہیں اللہ کی یاد اور نماز سے روکے تو کیا تم باز آئے۔

(پ ۷، المائدہ: ۹۱)

جب یہ آیت مبارکہ نازل ہوئی تو حضرت عمر فاروق رَضِيَ اللہُ تَعَالٰی عَنْہُ نے عرض کیا: ”یارب عَزَّوَجَلَّ! ہم باز آ گئے۔“

﴿4﴾..... شراب کھانے کی لذت اور درست کلام سے شرابی کو محروم کر دیتی ہے۔

﴿5﴾..... بعض اوقات شراب، شرابی پر اس کی بیوی کو حرام کر دیتی ہے اور اس کے باوجود عورت کا مرد کے ساتھ (بیوی کے طور پر) رہنا بدکاری ہے۔ اس کی صورت یہ ہے کہ شرابی اکثر نشے میں طلاق دے دیتا ہے اور بعض اوقات دی ہوئی طلاق کو ایسے بھول جاتا ہے کہ اسے احساس تک نہیں ہوتا اور یوں اپنی حرام کی ہوئی بیوی سے بدکاری کا مرتکب ہو جاتا ہے۔

بعض صحابہ کرام عَلَیْہِمُ الرِّضْوَان سے منقول ہے: ”جس نے اپنی بیٹی کو کسی شرابی کے نکاح میں دیا گویا اس نے اپنی بیٹی کو بدکاری کے لئے پیش کر دیا۔“

﴿6﴾..... یہ ہر برائی کی کنجی ہے اور شرابی کو بہت سے گناہوں میں مبتلا کر دیتی ہے جیسا کہ حضرت سیدنا عثمان غنی رَضِیَ اللہُ تَعَالٰی عَنْہُ کے بارے میں مروی ہے، آپ رَضِیَ اللہُ تَعَالٰی عَنْہُ نے اپنے خطبے میں ارشاد فرمایا: ”اے لوگو! شراب نوشی سے بچتے رہو کیونکہ یہ تمام برائیوں کی جڑ ہے۔“

﴿7﴾..... یہ شرابی کو بدکاروں کی مجلس میں لے جاتی ہے اپنی بدبو سے اس کے کاتب فرشتوں کو ایذا دیتی ہے۔

﴿8﴾..... یہ شرابی پر آسمانوں کے دروازے بند کر دیتی ہے چالیس دن تک نہ اس کا کوئی عمل اوپر پہنچتا ہے نہ ہی دُعا۔

﴿9﴾..... شراب نوشی، شرابی پر آشی کوڑے واجب کر دیتی ہے لہذا اگر وہ دنیا میں اس

سزا سے بچ بھی گیا تو آخرت میں مخلوق کے سامنے اسے کوڑے مارے جائیں گے۔  
 ﴿10﴾..... یہ شرابی کی جان اور ایمان کو خطرے میں ڈال دیتی ہے۔ اس لئے

مرتے وقت ایمان پتھن جانے کا خدشہ رہتا ہے۔ (بحر الدموع، ص ۲۱۴)

## شرابی پر لعنت:

رسول اکرم، شاہ بنی آدم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے شراب کے معاملہ میں 10 بندوں پر لعنت فرمائی ہے: (۱) شراب بنانے والا (۲) بنوانے والا (۳) پینے والا (۴) اُٹھانے والا (۵) اُٹھوانے والا (۶) پلانے والا (۷) بیچنے والا (۸) اس کی قیمت کھانے والا (۹) خریدنے والا اور (۱۰) خریدوانے والا۔“

(سنن الترمذی، کتاب البیوع، باب النہی ان یتخذ الخمر خلا، الحدیث: ۱۲۹۹، ج ۳، ص ۷۷)

امام محمد بن عثمان الذہبی عَلَیْہِ رَحْمَةُ اللہِ الْقَوِی (مِتَوَفٰی ۷۴۸ھ) کِتَابُ الْکِبَائِر میں فرماتے ہیں کہ شرابی فاسق و ملعون ہوتا ہے جیسا کہ اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم نے اس پر لعنت فرمائی ہے، پس اگر کسی نے شراب بنانے کی نیت سے کوئی ایسی شے خریدی جس سے شراب بنائی جاتی ہے تو وہ ایک مرتبہ ملعون ہوگا اور اگر اس نے اس شے سے شراب تیار کر لی تو وہ دو مرتبہ ملعون ہوگا اور اگر تیار کرنے کے بعد کسی دوسرے کو پلائی تو تین مرتبہ ملعون ہوگا۔

(کتاب الکبائر، الکبیرۃ الناصعۃ عشرۃ، شرب الخمر، ص ۹۴ مفہوماً)

## شراب کے قطرے سے بھی نفرت:

امیر المؤمنین حضرت سیدنا علی المرتضیٰ کرمہ اللہ تعالیٰ وجہہ الکریم فرماتے ہیں کہ اگر شراب کا ایک قطرہ کنویں میں گر جائے پھر اس جگہ منارہ بنایا جائے تو میں اس پر اذان نہ کہوں اور اگر دریا میں شراب کا قطرہ پڑے پھر دریا خشک ہوا اور وہاں گھاس پیدا ہو اس میں اپنے جانوروں کو نہ چراؤں۔

(تفسیر کشاف، پ ۲، البقرة، تحت الآية: ۲۱۹، ج ۱، ص ۲۶۰)

## شراب کے ایک گھونٹ کی سزا:

محبوب ربِّ داور، شفیع روزِ محشر صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے کہ اللہ عَزَّوَجَلَّ نے مجھے تمام جہانوں کے لئے رحمت اور ہدایت بنا کر بھیجا اور حکم فرمایا کہ مزامیر (یعنی گانے باجے کے آلات)، سازنگیاں اور طبلے توڑ ڈالوں اور بتوں کو پاش پاش کر دوں جن کی زمانہ جاہلیت میں پوجا کی جاتی تھی، میرے پروردگار عَزَّوَجَلَّ نے اپنی عزت کی قسم یاد کر کے ارشاد فرمایا کہ میرا جو بندہ شراب کا ایک گھونٹ پئے گا میں اس کے بدلے اسے جہنم کا کھولتا ہوا پانی پلاؤں گا خواہ اسے عذاب دیا گیا ہو یا بخش دیا گیا ہو اور میرا جو بندہ میرے خوف سے شراب نہ پئے گا میں اسے جنت کی (پاکیزہ) شراب پلاؤں گا۔

(المستند للإمام احمد بن حنبل، حدیث ابی امامۃ الباہلی، الحدیث: ۲۲۲۸۱، ج ۸، ص ۲۸۶، ملقطاً)

کر لے تو بہ رب کی رحمت ہے بڑی  
قبر میں ورنہ سزا ہو گی کڑی

ایک روایت میں ہے کہ شہنشاہِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: جو شراب کا ایک گھونٹ پئے گا اللہ عَزَّوَجَلَّ تین دن تک اس کا کوئی فرض قبول فرمائے گا نہ نفل اور جو ایک گلاس پئے گا اللہ عَزَّوَجَلَّ چالیس دن تک اس کی کوئی نماز قبول نہ فرمائے گا اور جو ہمیشہ شراب پئے گا اللہ عَزَّوَجَلَّ پر حق ہے کہ اسے نَهْرُ الْخَبَال سے پلائے۔ عرض کی گئی: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! نَهْرُ الْخَبَال کیا ہے؟“ ارشاد فرمایا: ”دوزخیوں کی پیپ۔“ (المعجم الكبير،

الحديث: ۱۴۶۵، ج ۱، ص ۱۵۴ ..... الترغیب والترہیب، کتاب الحدود، باب الترہیب من شرب الخمر... الخ، الحديث: ۳۶۲۶، ج ۳، ص ۲۰۸)

## شرابی پر خدا کی ناراضی:

سرکارِ مدینہ، قرارِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: ”جو شخص شراب پئے اللہ عَزَّوَجَلَّ چالیس دن تک اس پر ناراض رہتا ہے اور وہ شرابی نہیں جانتا کہ ہو سکتا ہے اس کی موت انہی راتوں میں واقع ہو جائے، اگر وہ دوبارہ پئے تو اللہ عَزَّوَجَلَّ چالیس دن تک اس پر ناراض رہتا ہے جبکہ وہ نہیں جانتا کہ شاید اس کی موت انہی راتوں میں واقع ہو جائے اور اگر وہ پھر پئے تو اللہ عَزَّوَجَلَّ چالیس دن تک اس پر ناراض رہتا ہے اور یہ ایک سو بیس دن ہو گئے، اس کے بعد

اگر وہ پھر پئے تو رَدَّعَتْهُ الْخَبَال میں ہوگا۔“ عرض کی گئی: ”رَدَّعَتْهُ الْخَبَال کیا ہے؟“ ارشاد فرمایا: ”جہنمیوں کا پسینہ اور پیپ۔“ (الزواجر عن اقتراف الكبائر، ج ۲،

ص ۳۱۰۔ سنن ابن ماجہ، کتاب الاشربة، باب من شرب الخمر لم تقبل له صلاة، الحديث:

۳۳۷۷، ج ۴، ص ۶۲، بتغییر)

رسول اکرم، شاہِ بنی آدم صَلَّى اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: ”جس نے شراب پی اللہ عَزَّوَجَلَّ اس سے چالیس دن تک راضی نہ ہوگا، (اسی دوران) اگر وہ مر گیا تو حالتِ کفر میں مرے گا“ ① اور اگر اس نے توبہ کر لی تو اللہ عَزَّوَجَلَّ اس کی توبہ قبول فرمائے گا اور اگر اس نے پھر شراب پی تو اللہ عَزَّوَجَلَّ پر حق ہے کہ اسے طَیْنَةُ الْخَبَال سے پلائے۔“ عرض کی گئی: ”یا رسول اللہ صَلَّى اللہُ تَعَالٰی عَلَیْہِ وَاٰلِہٖ وَسَلَّم! طَیْنَةُ الْخَبَال کیا ہے؟“ ارشاد فرمایا: ”جہنمیوں کی پیپ۔“ (المسند للإمام احمد بن حنبل، حدیث أشماء ابنة یزید، الحديث: ۳۷۷۷، ج ۲، ص ۴۳۳)

## شرابی اور اس کی فحشاء

اسلام نے شراب کی خبائثتوں سے مسلمانوں کو دور رکھنے کے لیے بے شمار اقدامات کئے انہی میں سے ایک یہ بھی تھا کہ اس کی تمام بری خصلتوں کو بیان کیا

①..... شرابی کے کافر ہونے میں شرط یہ ہے کہ وہ شراب کو حلال جان کر پئے جیسا کہ بہارِ شریعت میں ہے: ”جس چیز کی حَلَّتْ، نَصُّ قطعی سے ثابت ہو اُس کو حرام کہنا اور جس کی حرمت یقینی ہو اسے حلال بتانا کفر ہے، جبکہ یہ حکم ضروریاتِ دین سے ہو، یا مُکَرَّر اس حکم قطعی سے آگاہ ہو۔“ (بہارِ شریعت، ج ۱، ص ۱۷۶، مکتبۃ المدینہ) اور شراب کی حرمت نَصُّ قطعی سے ثابت ہے۔

تاکہ لوگ اس سے بچیں۔ پس اس کے انہی نقصانات میں سے ایک نقصان یہ بھی ہے کہ شرابی کی چالیس دن کی نماز قبول نہیں ہوتی۔ چنانچہ،

شہنشاہِ مدینہ، قرارِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا:

”میرا جو اُمّتی شراب پئے گا اس کی چالیس دن کی نماز قبول نہ کی جائے گی۔“

(المستدرک، کتاب الامامة وصلاة الجماعة، باب اذا حضرت الصلوة... الخ، الحديث: ۹۸۴، ج ۱، ص ۵۳۷)

تاجدارِ رسالت، شہنشاہِ بُیُوت صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا:

”جس نے شراب پی اس کی چالیس دن کی نماز قبول نہیں کی جاتی، ہاں! اگر توبہ کر لے تو اللہ عَزَّوَجَلَّ اس کی توبہ قبول فرمالیتا ہے، اگر دوبارہ ایسا کرے تو پھر اس کی چالیس دن کی نماز قبول نہیں کی جاتی، ہاں! پھر توبہ کر لے تو اللہ عَزَّوَجَلَّ اس کی اس بار بھی توبہ قبول فرمالیتا ہے اور اگر (تیسری بار) پھر ایسا کرے تو اس کی چالیس دن کی نماز قبول نہیں کی جاتی، البتہ! اس مرتبہ بھی توبہ کرنے پر اللہ عَزَّوَجَلَّ اس کی توبہ قبول فرمالیتا ہے لیکن اگر (چوتھی مرتبہ) پھر ایسا کرے تو اس کی چالیس دن کی نماز قبول نہیں کی جاتی۔ اب اگر توبہ بھی کرتا رہے تو اللہ عَزَّوَجَلَّ اس کی توبہ قبول نہ فرمائے گا بلکہ اسے نَهْرُ النِّجَابِ سے پلائے گا۔“ راوی سے پوچھا گیا کہ نَهْرُ النِّجَابِ کیا ہے؟ تو انہوں نے بتایا کہ وہ نہرِ جود و زخیوں کی پیپ سے جاری ہوگی۔

(سنن الترمذی، کتاب الاشربة، باب ما جاء فی شارب الخمر، الحديث: ۱۸۶۹، ج ۳، ص ۳۱)



مجرموں کے واسطے دوزخ بھی شعلہ بار ہے  
ہر گنہ قصداً کیا ہے اسکا بھی اقرار ہے  
ہائے ! نافرمانیاں بدکاریاں بے باکیاں  
آہ ! نامے میں گناہوں کی بڑی بھرمار ہے

حضور نبی پاک، صاحبِ لولاک صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ باقرینہ ہے: ”جس نے شراب پی اور اسے نشہ نہ ہوا تو جب تک وہ اس کے پیٹ یا رگوں میں رہے گی اس کی نماز قبول نہ کی جائے گی اور اگر (اس دوران) وہ مر گیا تو حالتِ کفر میں مرے گا، اور اگر (شراب پینے سے) نشہ ہو گیا تو اس کی چالیس دن کی نماز قبول نہ کی جائے گی اور اگر اس دوران وہ مر گیا تو کفر کی حالت میں مرے گا۔“

(سنن النسائی، کتاب الاشربة، باب ذکر الاقام المتولدة... الخ، الحدیث: ۵۶۷۹، ص ۸۹۵)

سرکارِ نامدار، مدینے کے تاجدار صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: ”جس نے شراب پی اور اسے اپنے پیٹ میں اتار اتوا اس کی سات دن کی نماز قبول نہ کی جائے گی، اگر اسی دوران وہ مر گیا تو کفر کی حالت میں مرے گا۔“ مزید ارشاد فرمایا: ”اگر شراب نے اس کی عقل کو ضائع کر دیا اور کوئی فرض ساقط ہو گیا۔“ ایک روایت میں یوں ہے: ”شراب نے اُسے قرآن بھلا دیا تو اس کی چالیس دن کی نماز قبول نہ ہوگی اور اگر اس دوران وہ مر گیا تو حالتِ کفر میں مرے گا۔“ (المرجع السابق، الحدیث: ۵۶۸۰)

## ”اسباب زوالِ مسلمین“ کے پندرہ حروف کی نسبت سے مسلمانوں کے زوال کے (15) اسباب:

اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے: ”جب میری اُمت پندرہ باتوں کو اپنالے گی تو وہ مصیبتوں میں گھر جائے گی۔“ عرض کی گئی: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! وہ کون سی ہیں؟“ تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”(۱)..... جب غنیمت کو ذاتی دولت (۲)..... امانت کو غنیمت اور (۳)..... زکوٰۃ کو متاوان سمجھا جانے لگے گا (۴)..... آدمی اپنی بیوی کی اطاعت اور (۵)..... ماں کی نافرمانی کرے گا (۶)..... اپنے دوست سے اچھا سلوک اور (۷)..... باپ سے بدسلوکی کرے گا (۸)..... مساجد میں آوازیں بلند ہوں گی (۹)..... ذلیل ترین شخص ان کا حکمران بن جائے گا (۱۰)..... انسان کے شر کے ڈر سے اس کی عزت کی جائے گی (۱۱)..... شراب پی جائے گی (۱۲)..... ریشم پہنا جائے گا (۱۳)..... گانے بجانے والی لونڈیاں رکھی جائیں گی (۱۴)..... (گھروں میں) گانے بجانے کے آلات رکھے جائیں گے اور (۱۵)..... اس امت کے بعد والے پہلوں پر لعن طعن کریں گے۔ تو اس وقت لوگوں کو چاہئے کہ سُرخ آندھی یا زمین میں دھنسنے یا چہروں کے منخ ہونے (یعنی بدل جانے) کا انتظار کریں۔“ (سنن)

الترمذی، کتاب الفتن، باب ما جاء في علامة حلول المسخ والخسف، الحديث: ۲۲۱۷، ج ۴، ص ۸۹

## عذاب کی مختلف صورتیں:

حضور نبی کریم، رءوف رحیم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا:

”اس ذات کی قسم جس کے قبضہ قدرت میں میری جان ہے! میری اُمت کے کچھ لوگ گناہوں، غرور و تکبر اور لہو و لعب میں رات گزاریں گے اور صبح اس حال میں کریں گے کہ حرام کو حلال جانے، گانے بجانے والی لونڈیاں رکھنے، شراب پینے اور ریشم پہننے کی وجہ سے منہج ہو کر بندروں اور خنزیروں کی صورت میں بدل چکے ہوں گے۔“ (المسند للامام احمد بن حنبل، اخبار عبادۃ بن الصامت، الحديث: ۲۲۸۵۴، ج ۸، ص ۲۲۴)

ایک روایت میں حضرت سیدنا ابواہامہ رَضِیَ اللہُ تَعَالٰی عَنْہُ سے مروی ہے کہ رسول اکرم، شاہ بنی آدم صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: ”اس امت کا ایک گروہ کھانے پینے اور لہو و لعب میں رات گزارے گا لیکن صبح وہ لوگ اٹھیں گے تو بندر اور خنزیر بن چکے ہوں گے، انہیں زمین میں دھسنے اور آسمان سے پتھر برسنے کے واقعات پیش آئیں گے یہاں تک کہ لوگ صبح اٹھیں گے تو کہیں گے: ”آج رات فلاں قبیلہ دھنسا دیا گیا اور آج رات فلاں شخص کا گھر دھنسا دیا گیا۔“ ان پر ضرور آسمان سے پتھر برسائے جائیں گے جیسا کہ قوم لوط کے قبیلوں اور گھروں پر برسائے گئے، ان پر ضرورتاً تباہ کرنے والی ایسی آندھی بھیجی جائے گی جس

نے قوم عاد کو ان کے قبیلوں اور گھروں میں ہلاک کر دیا تھا اور ایسا ان کے شراب پینے، ریشم پہننے، گانے والی لونڈیاں رکھنے، سود کھانے اور قطع رحمی کرنے کی وجہ سے

ہوگا۔“ (شعب الایمان، باب فی المطاعم والمشارب، الحدیث: ۵۶۱۲، ج ۵، ص ۱۶)

## شرابی کی سزا

حضرت سیدنا امام ابو العباس احمد بن محمد بن علی بن حجر مکی شافعی عَلَیْہِ رَحْمَةُ اللّٰہِ الْقَوِی (متوفی ۷۲۷ھ) اپنی کتاب ”الزَّوْجَر عَنْ اِقْتِرَافِ الْکَبَائِرِ“ میں فرماتے ہیں کہ حُسنِ اخلاق کے پیکر، محبوبِ ربِّ اکبر صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”تمام برائیوں کی جڑ شراب سے بچو! جو اس سے نہ بچا اس نے اللّٰہ عَزَّوَجَلَّ اور اس کے رسول صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کی نافرمانی کی اور اللّٰہ عَزَّوَجَلَّ اور اس کے رسول صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کی نافرمانی کی وجہ سے عذاب کا مُسْتَحِق ہو گیا۔ اللّٰہ عَزَّوَجَلَّ ارشاد فرماتا ہے:

وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَ مَا يَدْخُلُهُ نَارًا خَالِدًا فِيهَا وَلَهُ عَذَابٌ مُّهِينٌ (پ ۴، النساء: ۱۴)

ترجمہ کنز الایمان: اور جو اللّٰہ اور اس کے رسول کی نافرمانی کرے اور اس کی کل حدوں سے بڑھ جائے اللّٰہ اسے آگ میں داخل کرے گا جس میں ہمیشہ رہے گا اور اس کے لئے خوارگی کا عذاب ہے۔

(الزواج عن اقتراف الكبائر، ج ۲، ص ۱۲)

گر تُو ناراض ہوا میری ہلاکت ہو گی  
ہائے ! میں نارِ جہنم میں جلوں گا یا رب !  
دردِ سر ہو یا بخار آئے تڑپ جاتا ہوں  
میں جہنم کی سزا کیسے سہوں گا یا رب !

## شرابی کی دنیا میں سزا:

حضرت سیدنا انس رَضِيَ اللهُ تَعَالَى عَنْہُ روایت کرتے ہیں کہ حضور نبی پاک، صاحبِ لاک صَلَّی اللہُ تَعَالَى عَلَیْہِ وَاٰلِہٖ وَسَلَّم نے شراب نوشی کرنے والے کو درخت کی شاخ اور جوتوں سے مارا، پھر امیر المومنین حضرت سیدنا ابوبکر رَضِيَ اللهُ تَعَالَى عَنْہُ نے چالیں کوڑے مارے، پھر جب امیر المومنین حضرت سیدنا عمر فاروق رَضِيَ اللہُ تَعَالَى عَنْہُ کے دورِ خلافت میں لوگ سبزہ زاروں اور دیہاتوں کے قریب رہنے لگے تو آپ رَضِيَ اللہُ تَعَالَى عَنْہُ نے صحابہ کرام سے شراب نوشی کی حد (سزا) متعلق مشورہ طلب کیا کہ اس کے بارے میں تمہاری کیا رائے ہے؟ تو حضرت سیدنا عبدالرحمن بن عوف رَضِيَ اللہُ تَعَالَى عَنْہُ کی رائے کے مطابق شراب نوشی کی حد اسی کوڑے مقرر کر دی گئی۔ (صحیح مسلم، کتاب الحدود، باب حد الخمر، الحدیث: ۱۷۰۶، ص ۹۳۸) اور بعض روایات میں ہے کہ اسی کوڑوں کی سزا ۱۱ امیر المومنین حضرت سیدنا علی المرتضیٰ کَرَّمَ اللہُ تَعَالَى وَجْہَہُ الْکَرِیْم کے مشورے سے مقرر کی گئی۔

(موطا امام مالک، کتاب الاشربة، باب الحد فی الخمر، الحدیث: ۱۶۱۵، ج ۲، ص ۳۵۱)

## شرابی کی قبر میں سزا:

جس نے شراب پینے سے توبہ نہ کی اور اسی حالت میں اسے موت آگئی، اس کے مُتعلق حضرت سیدنا عبد اللہ بن مسعود رَضِیَ اللہُ تَعَالٰی عَنْہُ ارشاد فرماتے ہیں کہ ”جب شرابی مر جائے تو اسے دفن کر دو، پھر مجھے ایک لکڑی پر لٹکا کر اس کی قبر کھودو، اگر اس کا چہرہ قبلہ سے پھرا ہوا نہ پاؤ تو مجھے یونہی لٹکتا چھوڑ دینا۔“

(کتاب الکبائر للذہبی، الکبیرۃ التاسعة عشرة: شرب الخمر، ص ۹۶)

مت گناہوں پہ ہو بھائی بے باک تو

بھول مت یہ حقیقت کہ ہے خاک تو

حضرت سیدنا مسروق رَحْمَةُ اللہِ تَعَالٰی عَلَیْہِ سے مروی ہے کہ جو شخص چوری یا شراب خوری یا بدکاری میں مبتلا ہو کر مرتا ہے اُس پر دو سانپ مُقَدَّر کر دیئے جاتے ہیں جو اس کا گوشت نوچ نوچ کر کھاتے رہتے ہیں۔ (شَرْحُ الصُّدُور ص ۱۷۲)

غافلو! قبر میں جس گھڑی جاؤ گے

سانپ بچھو جو دیکھو گے چلاؤ گے

سر پچھاؤ گے پر کچھ نہ کر پاؤ گے

بے حد اپنے گناہوں پہ پچھتاؤ گے

پیارے اسلامی بھائیو! قبر میں ایمان ساتھ رہا تو قبر کی سختیوں

سے بھی نجات ملے گی اور جنت کے باغوں میں سے ایک باغ بھی ہوگی۔

## سُردہ عورت نے کفن چور کرکے تھپڑ مارا:

حضرت ابواسحاق عَلَیْہِ رَحْمَةُ اللہِ الرَّاق فرماتے ہیں کہ میں نے ایک شخص کو آدھا چہرہ چھپائے ہوئے دیکھ کر اس کا سبب پوچھا تو اس نے بتایا کہ میں رات کے وقت قبریں کھود کر کفن چرایا کرتا تھا۔ چنانچہ ایک رات میں نے ایک عورت کی قبر کھود کر کفن چرانا چاہا تو اس نے مجھے اس زور سے تھپڑ مارا جس کا نشان اب بھی میرے منہ پر موجود ہے۔ فرماتے ہیں کہ کفن چور کی یہ بات میں نے امام اوزاعی رَحْمَةُ اللہِ تَعَالٰی عَلَیْہِ کی خدمت میں لکھ بھیجی تو آپ رَحْمَةُ اللہِ تَعَالٰی عَلَیْہِ نے جواباً مجھے ارشاد فرمایا کہ اس کفن چور سے قبر والوں کے حالات بھی معلوم کرنے کی کوشش کروں۔ پس میرے پوچھنے پر اس نے بتایا کہ میں نے اکثر قبر والوں کو دیکھا کہ ان کے منہ قبلہ سے پھر چکے تھے۔ پس امام اوزاعی رَحْمَةُ اللہِ تَعَالٰی عَلَیْہِ نے یہ جان کر ارشاد فرمایا کہ ”ہائے افسوس! یہ وہ لوگ ہیں جن کا خاتمہ اچھا نہیں ہوا یعنی یہ لوگ اپنی زندگیوں میں ایسے گناہوں پر ڈٹے رہے جنہوں نے انہیں اس حالت

تک پہنچا دیا۔“ (روح البیان، الجزء التاسع العشرة، الفرقان، ج ۶، ص ۲۴۹)

گورِ نیکاں باغ ہو گی خلد کا

مجرموں کی قبر دوزخ کا گڑھا

اللہ عَزَّوَجَلَّ ہمیں برے خاتمے سے محفوظ فرمائے اور مسلم اُمّہ کو شراب کی لعنت

سے بچائے کہ یہ بھی برے خاتمے اور عذابِ قبر کا سبب بن سکتی ہے۔ چنانچہ،

## بچہ بوڑھا ہو گیا:

ایک بزرگ فرماتے ہیں کہ میرا ایک بیٹا فوت ہو گیا، دفن کرنے کے کچھ دن بعد میں نے اسے خواب میں دیکھا کہ اس کے سر کے بال سفید ہو چکے تھے، میں نے پوچھا: ”اے میرے بیٹے! میں نے تجھے دفن کیا تو تو بچہ تھا، یہ بوڑھا کیسے ہو گیا؟“ اس نے بتایا: ”اے میرے والدِ محترم! میرے قریب ایک ایسے شخص کو دفن کیا گیا جو دنیا میں شراب پیتا تھا، اس کی قبر میں جہنم کی آگ اس شدت سے بھڑکی کہ گرمی کی شدت سے ہر بچہ بوڑھا ہو گیا۔“

(کتاب الکبائر للذهبی، الکبیرۃ التاسعة عشرة: شرب الخمر، ص ۹۶)

## جہنم کی گردن:

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ جب قیامت کا دن آئے گا تو دوزخ سے گردن نما آگ باہر نکلے گی جس کی دو آنکھیں ہوں گی جن سے وہ دیکھے گی، دو کان ہوں گے جن سے وہ سنے گی اور ایک زبان بھی ہوگی جس سے وہ ہیبت ناک لہجے میں مخاطب ہوگی۔ (سنن الترمذی، کتاب صفة جہنم عن رسول اللہ صلی اللہ علیہ وسلم، باب ما جاء في صفة النار، الحدیث: ۲۵۸۳، ج ۲، ص ۲۵۹)

حضرت سیدنا اسد بن موسیٰ رَضِیَ اللہُ تَعَالٰی عَنْہُ کتاب الزہد میں فرماتے ہیں کہ وہ گردن نما آگ کہے گی: ”مجھے سرکشوں کو مزہ چکھانے کا حکم دیا گیا ہے۔“



پھر وہ آگ اڑتے ہوئے پرندے کے زمین پر پڑے دانے کو دیکھ لینے سے بھی زیادہ تیزی سے سرکشوں کو پکڑ پکڑ کر جہنم میں جھونک دے گی۔ پھر وہ کہے گی: ”جو اللہ عَزَّوَجَلَّ اور اس کے کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی ایذا رسانی کا سبب بنتے تھے، مجھے حکم دیا گیا ہے کہ انہیں بھی کڑی سزا دوں۔“ اور اس طرح وہ ان ایذا رسانوں کو اچک کر جہنم رسید کر دے گی۔

(کتاب الزہد لا سدید بن موسیٰ، باب ذکر ما یدعی یوم القیامۃ، الحدیث: ۷۷، ص ۷۵)

گویا میدانِ حشر میں جہنم عبرت ناک انداز میں پکار پکار کر کہے گی:

کہاں ہیں خدائے رحمن کے محنِ لف؟

کہاں ہیں خدائے دیان کے دشمن؟

کہاں ہیں شیطان کے دوست؟

اے اللہ عَزَّوَجَلَّ اور اس کے کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی ایذا رسانی کا سبب بننے والے شرابیو! یاد رکھو کل قیامت میں تمہیں اس آگ سے بچنے کی کوئی راہ نہ ملے گی، محشر کا ہجوم تمہیں اس کی آنکھ سے بچانہ پائے گا کیونکہ حضرت سیدنا امام احمد بن حنبل رَحْمَةُ اللہِ تَعَالٰی عَلَیْہِ فرماتے ہیں کہ وہ آگ ہر سرکش و نافرمان کو اس طرح پہچانتی ہوگی جیسے باپ بیٹے کو یا بیٹا باپ کو پہچانتا ہے۔

(کتاب الزہد لا حمید بن حنبل، زید عمیر بن حبیب بن حماسۃ، الحدیث: ۱۰۴۴، ص ۲۰۵)

## لفظ ”شرابی“ کے پانچ حروف کی نسبت سے بروز قیامت شرابی کی (5) سزائیں

دعوتِ اسلامی کے اشاعتی ادارے مکتبۃ المدینہ کی مطبوعہ 148 صفحات پر مشتمل کتاب، ”نیکوں کی جزائیں اور گناہوں کی سزائیں“ صفحہ 22 تا 31 پر فقیہ ابواللیث نصر بن محمد سمرقندی عَلَیْہِ رَحْمَةُ اللہِ الْقَوِی (متوفی ۵۷۷ھ) نے قیامت کے دن شرابی کی مختلف سزاؤں کا تذکرہ کیا ہے۔ چنانچہ،

### قیامت میں شرابی کا حلیہ:

{1}..... شرابی قیامت کے دن اس حال میں آئے گا کہ اس کا چہرہ سیاہ، آنکھیں نیلی اور زبان سینے پر لٹکتی ہوگی اور اس کا لعاب (یعنی تھوک) خون کی طرح بہتا ہوگا۔ قیامت کے دن لوگ اس کو پہچانتے ہوں گے۔ پس تم اس کو سلام نہ کرو۔ اگر بیمار ہو جائے تو اس کی عیادت نہ کرو اور جب مر جائے تو اس کی نماز جنازہ نہ پڑھو (جبکہ وہ شراب کو حلال جان کر پیتا ہو) کیونکہ وہ اللہ تعالیٰ کے ہاں بُت پرست کی طرح ہے۔

### مردار سے زیادہ بد بوی طار:

{2}..... شرابی قبر سے مردار سے بھی زیادہ بد بوی دار حالت میں نکلے گا کہ اس کی گردن میں شراب کی بوتل لٹکی ہوگی اور ہاتھ میں جام ہوگا۔ سانپ اور بچھواس

کے سارے جسم پر چھپے ہوں گے۔ اس کو آگ کی جوتیاں پہنائی جائیں گی جس سے اس کا دماغ کھولتا ہوگا۔ اس کی قبر جہنم کے گڑھوں میں سے ایک گڑھا ہوگی جو فرعون و ہامان کے قریب ہوگی۔

## لوہے کے گرزوں سے استقبال:

{3}..... قیامت کے دن زانیوں اور شرابیوں کو دوزخ کی طرف گھسیٹا جائے گا۔ جب وہ جہنم کے قریب پہنچیں گے تو اُس کے دروازے ان کے لئے کھول دیئے جائیں گے اور عذاب کے فرشتے لوہے کے گرزوں سے ان کا استقبال کریں گے اور ان کو دُنیا کے دنوں کی گنتی کے برابر دوزخ میں مارتے رہیں گے پھر انہیں ان کے ٹھکانے پر پہنچا دیں گے اور چالیس سال تک جہنمی کے جسم کے ہر عضو پر بچھوڑ نک مارتے رہیں گے اور سانپ اُس کے سر پر ڈستے رہیں گے پھر بھی وہ اپنے مُقررہ مقام تک نہیں پہنچے گا تو آگ کی لپٹ اُسے آخری کنارے تک پہنچا دے گی اور فرشتے اسے ماریں گے تو وہ جہنم میں گر جائے گا۔

كَلَّمَا نَضِجَتْ جُلُودُهُمْ بَدَّلْنَاهُمْ  
جُلُودًا غَيْرَ هَٰلِكَ ۖ وَقَالُوا الْعَذَابُ ط  
ترجمہ کنز الایمان: جب کبھی ان کی کھالیں  
پک جائیں گی ہم ان کے سوا اور کھالیں  
انہیں بدل دیں گے کہ عذاب کا مزہ لیں۔ (۵۶، النساء)

پھر وہ پیاس کی شدت سے چلاتے ہوئے کہیں گے: ہائے پیاس! ہائے

پیاس! ہمیں پانی کا ایک ہی گھونٹ پلا دو۔ ان پر مقرر عذاب کے فرشتے جہنم کے جوش مارتے اور کھولتے ہوئے پانی کے پیالے ان کے سامنے کریں گے۔ جب شرابی پیالے کو منہ لگائے گا تو اس کے چہرے کا گوشت جھڑ جائے گا۔ ”پھر جب وہ کھولتا ہوا پانی اس کے پیٹ میں پہنچے گا تو اس کی آنتوں کو کاٹ دے گا اور وہ اس کے پچھلے مقام سے باہر نکل جائیں گی۔ پھر آنتیں اپنی حالت پر لوٹ آئیں گی پھر دوبارہ عذاب میں گرفتار ہوگا۔ تو یہ ہے شرابی کی سزا۔“

### شرابی کی سزائوں کا خوفناک منظر:

﴿4﴾..... قیامت کے دن شرابی اس حال میں آئے گا کہ اس کی گردن میں شراب کا برتن لٹک رہا ہوگا اور اس کے ہاتھ میں لہو و لعب کا آلہ ہوگا حتیٰ کہ وہ آگ کی سولی پر لٹکا دیا جائے گا تو ایک مُنادی ندا کرے گا: ”یہ فلاں بن فلاں ہے۔“ اس کے منہ سے بدبو خارج ہو رہی ہوگی اور لوگ اس پر لعنت کرتے ہوں گے۔ پھر عذاب کے فرشتے اسے آگ کی سولی سے اُتار کر جہنم میں ڈال دیں گے جہاں ایک ہزار سال تک جلتا رہے گا۔ پھر پکارے گا: ”ہائے پیاس! ہائے پیاس!“ تو اللہ عَزَّوَجَلَّ بدبودار پسینہ بھیجے گا تو وہ پکارے گا: ”اے میرے ربَّ عَزَّوَجَلَّ! مجھ سے اس پسینہ کو دور فرما۔“ لیکن ابھی وہ پسینہ دُور نہ ہوگا کہ آگ آجائے گی اور اسے جلا کر راکھ کر دے گی۔

پھر اللہ تبارک و تعالیٰ اس کو دوبارہ آگ میں سے پیدا فرمائے گا تو وہ کھڑا ہو جائے گا۔ اس کے دونوں ہاتھ اور دونوں پاؤں بندھے ہوں گے۔ اسے زنجیروں کے ذریعے منہ کے بل گھسیٹا جائے گا۔ پیاس کی وجہ سے چلائے گا تو اسے کھولتا ہوا پانی پلایا جائے گا۔ بھوک کے لئے فریاد کرے گا تو کانٹے دار درخت سے کھلایا جائے گا جو اس کے پیٹ میں جوش مارتا ہوگا۔

(دوزخ کے نگران فرشتے) حضرت مالک علیہ السلام کے پاس آگ کی جوتیاں ہوں گی وہ شرابی کو پہنائیں گے جس سے اس کا دماغ کھولنے لگے گا یہاں تک کہ ناک اور کان کے راستے بہہ جائے گا۔ اس کی داڑھیں انگاروں کی ہوں گی۔ اس کے منہ سے آگ کے شعلے نکلیں گے۔ اس کی آنتیں کٹ کٹ کر اس کی شرمگاہ سے گر پڑیں گی۔ پھر اسے چنگاریوں اور شعلوں کے ایسے تابوت میں رکھا جائے گا جس کا عذاب ہزار سال کے طویل عرصہ تک ہوگا اور اس تابوت کا دہانہ تنگ ہوگا۔ اس کے جسم سے پیپ بہتا ہوگا۔ اس کا رنگ متغیر ہو چکا ہوگا۔ وہ فریاد کرے گا: ”اے میرے رب! عَذِّبْ! آگ نے میرے جسم کو کھالیا ہے۔“

ہلاکت ہے! اس شخص کے لئے کہ جب وہ فریاد کرے گا تو اس پر رحم نہیں کیا جائے گا۔ جب وہ نندا کرے گا تو اسے جواب نہیں دیا جائے گا۔ اس کے بعد پیاس کی فریاد کرے گا تو حضرت مالک علیہ السلام اسے کھولتا ہوا پانی پینے کو دیں

گے۔ شراب خور جب اسے پکڑے گا تو اس کی انگلیاں کٹ کر گر پڑیں گی اور جب اس کو دیکھے گا تو اس کی آنکھیں بہہ پڑیں گی اور رُخسار کا گوشت گر پڑے گا۔ پھر ہزار سال کے بعد تابوت سے نکالا جائے گا اور ایسے قید خانے میں ڈالا جائے گا جس میں منکے کی مانند سانپ اور بچھو ہوں گے۔ وہ اسے اپنے پاؤں تلے روندیں گے۔ پھر اس کے سر پر آگ کا پتھر رکھا جائے گا۔ اس کے بدن کے جوڑوں میں لوہا چڑھا دیا جائے گا۔ اس کے ہاتھوں میں زنجیریں اور گردن میں طوق ہوگا پھر اسے ہزار سال کے بعد قید خانے سے نکالا جائے گا تو عذاب کے فرشتے اسے پکڑ کر ”وَيْل“ نامی وادی کی طرف لے چلیں گے۔ یہ جہنم کی وادیوں میں سے ایک وادی ہے جو دیگر وادیوں سے زیادہ گرم اور زیادہ گہری ہے۔ اس کے سانپ بچھو بھی زیادہ ہیں۔ شرابی ہزار سال تک اس وادی میں جلتا رہے گا۔

{5}..... شرابی اپنی قبر سے اس حال میں اُٹھے گا کہ اس کی پنڈلیاں سو جی ہوئی ہوں گی اور اس کی زبان اس کے سینے پر لٹکی ہوئی ہوگی اور اس کے پیٹ میں آگ آنتوں کو کھا رہی ہوگی تو وہ بلند آواز سے چیخے چلائے گا جس سے ساری مخلوق گھبرا جائے گی جبکہ بچھو اس کے گوشت پوست میں ڈستے ہوں گے۔ اسے آگ کے جوتے پہنا دیئے جائیں گے جس سے اس کا دماغ کھولتا ہوگا۔ شرابی جہنم میں فرعون و ہامان کے قریب ہوگا تو جس نے شرابی کو ایک لقمہ کھلایا اللہ عَزَّوَجَلَّ

اس کے جسم پر سانپ اور بچھو مُسلط کر دے گا اور جس نے اس کی کوئی حاجت پوری کی تو اس نے اسلام کے ڈھانے پر مدد کی اور جس نے اس کو بطور قرض کوئی چیز دی اس نے قتلِ مُسلم پر اعانت کی اور جس نے اس کی مجلسِ اختیار کی اللہ عَزَّوَجَلَّ اس کو اندھا اٹھائے گا کہ اس کے پاس کوئی حجت نہ ہوگی اور شرابی سے نکاح نہ کرو۔ بیمار ہو جائے تو اس کی عیادت نہ کرو۔ شرابی پر تورات، زبور، انجیل اور قرآن مجید میں لعنت کی گئی ہے۔ جس نے (حلال سمجھ کر) شراب پی، اس نے انبیائے کرام عَلَیْہِمُ الصَّلٰوۃُ وَ السَّلَام پر نازل کردہ اللہ عَزَّوَجَلَّ کے تمام (احکام) کو جھٹلادیا اور شراب کو کافر ہی حلال ٹھہراتا ہے اور میں (یعنی امام الانبیاء صَلَّی اللہُ تَعَالٰی عَلَیْہِ وَاٰلِہٖ وَسَلَّم) اس سے بیزار ہوں۔ پھر یہ کہ شرابی پیاسا مرے گا اور وہ ہزار سال تک فریاد کرتا رہے گا: ہائے پیاس! ہائے پیاس! اس ذات کی قسم جس نے مجھے حق کے ساتھ مبعوث فرمایا! شرابی قیامت میں جب اللہ عَزَّوَجَلَّ کی بارگاہ میں حاضر ہوگا تو اللہ عَزَّوَجَلَّ فرشتوں سے فرمائے گا: ”اے فرشتو! اسے پکڑ لو۔“ تو اس کے سامنے ستر ہزار فرشتے ظاہر ہوں گے اور اسے منہ کے بل گھسیٹیں گے۔ (پھر آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ) ”میں تمہیں مزید بتاتا ہوں کہ جس شخص کے دل میں قرآن مجید کی سو آیات ہوں اور وہ شراب پی لے تو قیامت کے دن قرآن مجید کا ہر حرف آکر اللہ عَزَّوَجَلَّ کی بارگاہ میں اس شرابی سے جھگڑا کرے گا اور جس سے قرآن مجید نے جھگڑا کیا یقیناً وہ ہلاک ہو گیا۔“

## شرابی اور جنتی شراب:

اُن مومنین کو جنت میں شراب طہور پلائی جائے گی جو اللہ عَزَّوَجَلَّ کی رضا کے لئے دنیا میں نشہ آور شراب کے قریب بھی نہ جائیں گے اور دنیاوی شراب کے نشے میں دھت ہو جانے والے شرابی اگر توبہ کئے بغیر اس جہان فانی سے کوچ کر گئے تو جنت کی اس شراب طہور سے محروم رہیں گے۔ چنانچہ،

سرکارِ مدینہ، قرارِ قلب وسینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: ”ہر نشہ آور چیز شراب ہے اور ہر نشہ آور چیز حرام ہے، جس نے دنیا میں شراب پی اور توبہ کئے بغیر مر گیا تو وہ آخرت میں شراب (طہور) نہ پئے گا۔“ (صحیح مسلم، کتاب الاشربة، باب بیان ان کل مسکر خمر وان کل خمر حرام، الحدیث: ۲۰۰۳، ص ۱۱۹۹)

## شرابی اور جنت کی خوشبو:

حَسَنِ اخلاق کے پیکر، محبوبِ رَبِّ اکبر صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے: ”جنت کی خوشبو پانچ سو سال کی مسافت سے سونگھی جائے گی لیکن اپنے عمل پر فخر کرنے والا، نافرمان اور شراب کا عادی جنت کی خوشبو نہیں پائیں گے۔“ (المعجم الصغیر للطبرانی، الحدیث: ۴۰۹، الجزء الاول، ص ۱۲۵) اور بعض روایات میں ہے کہ شرابی پر صرف جنت کی خوشبو ہی نہیں بلکہ اس پر جنت کی ہر نعمت حرام ہو



گی۔ جیسا کہ حضرت سیدنا امام محمد بن عبد اللہ حاکم رحمۃ اللہ تعالیٰ علیہ نے ایک روایت نقل کی ہے کہ اللہ عزوجل کے پیارے حبیب صلی اللہ تعالیٰ علیہ وآلہ وسلم نے ارشاد فرمایا: ”چار قسم کے لوگ ایسے ہیں کہ اللہ عزوجل پر حق ہے کہ نہ تو انہیں جنت میں داخل کرے اور نہ ہی اس کی نعمتیں چکھائے: (۱) شراب کا عادی (۲) سود کھانے والا (۳) بغیر حق کے یتیم کا مال کھانے والا اور (۴) والدین کا نافرمان۔“ (المستدرک، کتاب

البیوع، باب ان اربی الرباعرض الرجل المسلم، الحدیث: ۲۳۰، ج ۲، ص ۳۳۸)

حضرت سیدنا عبد اللہ بن عباس رضی اللہ تعالیٰ عنہما سے مروی ہے کہ سرکارِ مدینہ، قرآنِ قلب و سینہ صلی اللہ تعالیٰ علیہ وآلہ وسلم نے ارشاد فرمایا: ”شراب کا عادی جنت میں داخل ہو گا نہ والدین کا نافرمان اور نہ ہی احسان جتانے والا۔“ حضرت سیدنا عبد اللہ بن عباس رضی اللہ تعالیٰ عنہما فرماتے ہیں: ”یہ فرمانِ اقدس مجھ پر بہت گراں گزرا کہ مومنین بھی گناہوں میں مبتلا ہو جاتے ہیں۔ یہاں تک کہ میں نے والدین کے نافرمان کے متعلق یہ حکم قرآنی پایا:

فَهَلْ عَسَيْتُمْ اِنْ تَوَلَّيْتُمْ  
اَنْ تُفْسِدُوْا فِي الْاَرْضِ وَتَقَطَّعُوْا  
اَرْحَامَكُمْ ۚ (پ ۲۶، محمد: ۲۲)

ترجمہ کنز الایمان: تو کیا تمہارے یہ  
لچھن (انداز) نظر آتے ہیں کہ اگر تمہیں  
حکومت ملے تو زمین میں فساد پھیلاؤ اور

اپنے رشتے کاٹ دو۔

اور احسان جتانے والے کے متعلق یہ آیت مبارکہ پائی:

يَا أَيُّهَا الَّذِينَ آمَنُوا لَا تَبْطُلُوا  
تَرْجُمَةً كُنْزِ الْإِيمَانِ: اپنے صدقے باطل  
نہ کرو و احسان رکھ کر اور ایذا دے کر۔  
صَدَقْتُمْ بِالْحَقِّ وَالْأَدْلَىٰ

(پ ۳، البقرة: ۲۶۴)

اور شراب کے متعلق یہ فرمانِ باری تعالیٰ پایا:

يَا أَيُّهَا الَّذِينَ آمَنُوا إِنَّمَا  
الْخَمْرُ وَالْبَيْسُ وَالْإِنْصَابُ وَ  
الْأَزْلَامُ مِرْجَسٌ مِّنْ عَمَلِ  
الشَّيْطَانِ فَاجْتَنِبُوهُ لَعَلَّكُمْ  
تُفْلِحُونَ ۝ (پ ۷، المائدة: ۹۰)

(المعجم الكبير، الحديث: ۱۱۴۰، ج ۱۱، ص ۸۲)

یادر کھئے کہ شراب کے عادی سے مراد یہ نہیں جو ہمیشہ شراب پیتا رہے بلکہ مراد  
یہ ہے کہ جب اسے شراب میسر ہو تو وہ پی لے اور اللہ عزوجل کے خوف کی وجہ سے  
شراب پینے سے باز نہ آئے۔ (بحر اللہ النوع، ص ۱۶۷)

کر لے توبہ رب کی رحمت ہے بڑی:

پیارے اسلامی بھائیو! توبہ کا دروازہ بند ہونے سے پہلے پہلے اپنے

مہربان ربِّ عَزَّوَجَلَّ کی ناراضی سے بچنے کے لئے شراب نوشی سے توبہ کر لیجئے۔ افسوس ہے اس شخص پر جس نے اپنے ربِّ عَزَّوَجَلَّ کی نافرمانی کی اور اس کا ٹھکانا دوزخ ہوا۔ جب تک جسم میں روح موجود ہے توبہ میں جلدی کیجئے کیونکہ موت یقینی ہے اور سر پر کھڑی ہے۔ توبہ میں جلدی کیجئے اس سے پہلے کہ توبہ کا دروازہ بند ہو جائے۔ چنانچہ،

### توبہ کا دروازہ:

حُسْنِ اخلاق کے پیکر، محبوبِ ربِّ اکبر صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے کہ اللہُ عَزَّوَجَلَّ نے توبہ کے لیے مغرب میں ایک دروازہ بنایا ہے جس کی چوڑائی ستر سال کی راہ ہے وہ اس وقت تک بند نہ ہوگا جب تک کہ سورج مغرب سے طلوع نہ ہو۔

(سنن الترمذی، مسند الکوفیین، حدیث صفوان بن عسال، الحدیث: ۱۸۱۱۶، ج ۶، ص ۳۱۶)

کر لے توبہ رب کی رحمت ہے بڑی  
قبر میں ورنہ سزا ہو گی کڑی

### شرابی ولی بن گیا:

دعوتِ اسلامی کے اشاعتی ادارے مکتبۃ المدینہ کی مطبوعہ 1548 صفحات پر مشتمل کتاب، ”فیضانِ سنت“، جلد اول صَفَحہ 105 پر ہے کہ حضرت سیدنا بشر حافی عَلَیْہِ رَحْمَةُ اللہِ الْکافی توبہ سے قبل بہت بڑے شرابی تھے۔ آپ رَحْمَةُ اللہِ

تَعَالٰی عَلَیْہِ اَیْکَ مَرْتَبَہٗ شَرَابِ کَے نَشَے مِیْن دُھت کَہِیْن جَار ہَے تَھَے کَہَے رَاسَے مِیْن اَیْکَ کَاغذ پَر نَظَر پڑی جِس پَر بِسْمِ اللّٰہِ الرَّحْمٰنِ الرَّحِیْمِ لکھا ہوا تَھا۔ اُپ رَحْمَۃُ اللّٰہِ تَعَالٰی عَلَیْہِ نَے تَعْظِیْمًا اُٹھا لیا اور عطر خرید کر مُعْطَّر کیا پھر اُسَے اَیْکَ بُلند جگہ پَر اَدَب کَے سَا تَھَر کھ دیا۔

اُسی رات اَیْکَ بُرگ رَحْمَۃُ اللّٰہِ تَعَالٰی عَلَیْہِ نَے خواب مِیْن سَنا کَہ کوئی کَہہ رہا ہَے: ”جاؤ! بَشَر سَے کَہہ دو کَہ تم نَے مِیرَے نام کو مُعْطَّر کیا، اُس کی تَعْظِیْم کی اور اسَے بُلند جگہ رکھا ہم بَھی تمہیْن پاک کریں گَے۔“ اُن بُرگ نَے دِل مِیْن سوچا کَہ بَشَر تو شَرابی ہَے۔ شَیْئَہ مجھ\_ے خواب مِیْن غَلَط فہمی ہوئی ہَے۔ چُناچَہ اُنہوں نَے وُضُو کیا، نَفل پڑھ\_ے اور پھر سو رہ\_ے۔ دُوسری اور تیسری بار بَھی یہی خواب دیکھا اور یہ بَھی سَنا کَہ ”ہمارا یہ پیغام بَشَر ہی کی طرف ہَے، جاؤ! اُنہیْن ہمارا پیغام پہنچا دو!“ چُناچَہ وہ بُرگ رَحْمَۃُ اللّٰہِ تَعَالٰی عَلَیْہِ حَضْرَتِ بَشَر رَحْمَۃُ اللّٰہِ تَعَالٰی عَلَیْہِ کی تَلاش مِیْن نکل پڑ\_ے۔ اُن کو پتا چلا کَہ وہ شَراب کی حَفَل مِیْن ہیْن تو وہاں پہنچے اور بَشَر کو آواز دی۔ لوگوں نَے بتایا کَہ وہ تو نَشَے مِیْن بدمست ہیْن! اُنہوں نَے کَہا: ”اُنہیْن جا کر کَسی طَرَح بتا دو کَہ اَیْک آدمی آپ کَے نام کوئی پیغام لایا ہَے اور وہ باہر کھڑا ہَے۔“ کَسی نَے جا کر اندر خَبر دی۔ حَضْرَت سَیِّدُنا بَشَر حافی عَلَیْہِ رَحْمَۃُ اللّٰہِ اَلکافی نَے فرمایا: ”اُس سَے پوچھو کَہ وہ کَس کا پیغام لایا ہَے؟“ دَرِیافَت کرنے پَر وہ بُرگ رَحْمَۃُ اللّٰہِ تَعَالٰی

عَلَيْهِ فَرَمَانِ لَکَ: ”اللَّهُ عَزَّوَجَلَّ کا پیغام لایا ہوں۔“ جب آپ رَحْمَةُ اللَّهِ تَعَالَى عَلَیْہِ کُو یہ بات بتائی گئی تو جھوم اُٹھے اور فوراً ننگے پاؤں باہر تشریف لے آئے پیغامِ حق سُن کر سچے دل سے توبہ کی اور اُس بُکند مقام پر جا پہنچے کہ مُشاہدۂ حق کے غلبہ کی شِدَّت سے ننگے پاؤں رہنے لگے۔ اسی لئے آپ رَحْمَةُ اللَّهِ تَعَالَى عَلَیْہِ حَافِی (یعنی ننگے پاؤں والا) کے لقب سے مشہور ہو گئے۔ (تذکرۃ الاولیاء، ص ۲۸) اللہ عَزَّوَجَلَّ کی اُن پر رحمت ہو اور ان کے صَدقے ہماری مغفرت ہو۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

### بالادب بالانصیب بے ادب بے نصیب:

میٹھے میٹھے اسلامی بھائیو! اللہ عَزَّوَجَلَّ کا نام لکھے ہوئے کاغذ کے ٹکڑے کا ادب کرنے سے ایک سخت گنہگار اور شرابی وَلِیُّ اللہ بن گیا تو جن کے دلوں میں رَبُّ الْاَنَامِ عَزَّوَجَلَّ کا نام کندہ (گنہ-دہ) ہے اور جن کے قلوب ذِکْرُ اللہ سے معمور ہیں اُن نُفُوسِ قُدْسِیَّہ کے ادب کے سبب ہم گنہگار، اللہ عَزَّوَجَلَّ کے فضل و کرم سے کیوں بہرہ ور نہ ہوں گے؟ نیز جو تمام اولیاء و انبیاء کے بھی آقا ہیں یعنی سَیِّدُ الْاَنْبِیاء، اَحْمَدِ مُحْتَبَی، مُحَمَّدِ مُصْطَفَی صَلَّی اللہُ تَعَالٰی عَلَیْہِ وَاٰلِہٖ وَسَلَّم اِن کا ادب ہمارے ربِّ عَزَّوَجَلَّ کو کس قدر محبوب ہوگا۔ یقیناً کس شَانِ والے کے نام کا ادب اَجْر و ثواب کا موجب ہے۔ حضرت سَیِّدِنا مِیْر حَافِی عَلَیْہِ رَحْمَةُ اللَّهِ الْکَافِی نے اللہ

رَبُّ الْعِزَّةِ عَزَّوَجَلَّ کے نام کا اَدَب کیا تو عظمت پائی۔ تو آج ہم اگر شہنشاہِ عالی  
نَسَب، سُلطانِ عرب، محبوبِ رَبِّ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے نام پاک کا اَدَب  
کریں، جہاں سنیں تو چوم کر آنکھوں سے لگالیں تو کیونکر عزت نہ پائیں گے؟  
حضرت سیدنا بشر حافی عَلَیْہِ رَحْمَةُ اللہِ الْکافی نے جہاں اللہ عَزَّوَجَلَّ کا نام دیکھا وہاں  
عطر لگایا تو پاک ہو گئے، ہم بھی جہاں ذکرِ رسالت مآب صَلَّی اللہُ تَعَالٰی عَلَیْہِ وَاٰلِہٖ  
وَسَلَّم ہو وہاں عرقِ گلاب چھڑکیں تو کیوں پاک نہ ہوں گے؟

کیا مہکتے ہیں مہکنے والے  
بُو پہ چلتے ہیں بھٹکنے والے  
عاصیو! تمہام لو دامنِ اُن کا  
وہ نہیں ہاتھ جھٹکنے والے

(حدائقِ بخشش شریف)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّدٍ

شرابی کی بخشش ہو گئی:

شیخ طریقت، امیرِ اہلسنت، بانیِ دعوتِ اسلامی حضرت علامہ مولانا ابوبلال  
محمد الیاس عطار قادری دَامَتْ بَرَکَاتُہُمُ الْعَالِیَہ نے ”فیضانِ سنت“ جلد اول صَفْحَہ  
95 میں ایک واقعہ ایسا بھی نقل فرمایا ہے جس میں ایک شرابی کی مغفرت کا تذکرہ  
ہے۔ چنانچہ،

آپ نقل فرماتے ہیں کہ ایک نیک آدمی نے اپنے بھائی کو نشہ کرنے کے باعث اپنے پاس بلا کر سزا دی، واپسی میں وہ پانی میں ڈوب کر فوت ہو گیا۔ جب اُسے دفن کر چکے تو اُسی رات اُس نیک شخص نے خواب دیکھا کہ اس کا مرحوم بھائی جنت میں ٹہل رہا ہے۔ اُس نے پوچھا: ”تو تو شرابی تھا اور نشہ ہی کی حالت میں مرا پھر تجھے جنت کیسے نصیب ہوئی؟“

وہ کہنے لگا: ”آپ سے مار کھانے کے بعد جب میں واپس ہوا تو راہ میں ایک کاغذ دیکھا جس پر بِسْمِ اللّٰهِ الرَّحْمٰنِ الرَّحِیْمِ تحریر تھا، میں نے اسے اٹھایا اور نگل لیا۔ پھر پانی میں گر گیا اور دم نکل گیا۔ جب قبر میں پہنچا تو منکر تکبیر کے سوالات پر میں نے عرض کیا، آپ مجھ سے سوالات فرما رہے ہیں، حالانکہ میرے پیارے پروردگار عَزَّوَجَلَّ کا پاک نام میرے پیٹ میں موجود ہے۔ اتنے میں غیب سے آواز آئی، صَدَقَ عَبْدِي قَدْ عَفَرْتُ لَهُ، یعنی میرا بندہ سچ کہتا ہے بے شک میں نے اسے بخش دیا۔ (نُزْهُةُ الْمَجَالِسِ، ج ۱، ص ۴۱)

اللہ عَزَّوَجَلَّ کی اُن پر رحمت ہو اور ان کے صدقے ہماری مَغْفِرَت ہو۔

صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

میٹھے میٹھے اسلامی بھائیو! اگر کوئی نامہ اعمال کی سیاہی کی

وحب سے اللہ عَزَّوَجَلَّ کی رحمت سے اس قدر دور ہو جائے کہ اسے زندگی بھر توبہ

کا موقع نہ ملے تو اس کے انجام پر سوائے افسوس کے کچھ نہیں کیا جاسکتا۔ چنانچہ،

## بھیاں لک تیریں:

دعوتِ اسلامی کے اشاعتی ادارے مکتبۃ المدینہ کے مطبوعہ 32 صفحات پر مشتمل رسالے، ”کفن چوروں کے انکشافات“، صَفَحَہ 5 تا 8 پر شیخ طریقت، امیرِ اہلسنت، بانیِ دعوتِ اسلامی حضرت علامہ مولانا ابوبلال محمد الیاس عطار قادری دَامَتْ بَرَکَاتُہُمُ الْعَالِیَہ فرماتے ہیں کہ ایک بار خلیفہ عبدالملک کے پاس ایک شخص گھبرا یا ہوا حاضر ہوا اور کہنے لگا: ”عالی جاہ! میں بے حد گنہگار ہوں اور جاننا چاہتا ہوں کہ میرے لئے مُعافی بھی ہے یا نہیں؟“ خلیفہ نے کہا: ”کیا تیرا گناہ زمین و آسمان سے بھی بڑا ہے؟“ اُس نے کہا: ”بڑا ہے۔“ خلیفہ نے پوچھا: ”کیا تیرا گناہ لوح و قلم سے بھی بڑا ہے؟“ جواب دیا: ”بڑا ہے۔“ پوچھا: ”کیا تیرا گناہ عرش و کرسی سے بھی بڑا ہے؟“ جواب دیا: ”بڑا ہے۔“ خلیفہ نے کہا: ”بھائی یقیناً تیرا گناہ اللہ عَزَّوَجَلَّ کی رحمت سے تو بڑا نہیں ہو سکتا۔“ یہ سن کر اس کے سینے میں تھما ہوا طوفان آنکھوں کے ذریعے اُمنڈ آیا اور وہ دھاڑیں مار مار کر رونے لگا۔ خلیفہ نے کہا: ”بھئی آخر مجھے پتا بھی تو چلے کہ تمہارا گناہ کیا ہے؟“ اس پر اُس نے کہا: ”حضور! مجھے آپ کو بتاتے ہوئے بے حد ندامت ہو رہی ہے تاہم عرض کیے دیتا ہوں، شاید میری توبہ کی کوئی صورت نکل آئے۔“



یہ کہہ کر اس نے اپنی داستانِ دہشت نشان سنانی شروع کی۔ کہنے لگا: عالی جاہ! میں ایک کفن چور ہوں۔ آج رات میں نے پانچ قبروں سے عبرت حاصل کی اور توبہ پر آمادہ ہوا۔

## شرابی کا خبام:

کفن چُرانے کی غرض سے میں نے جب پہلی قبر کھودی تو مردے کا منہ قبلہ سے پھرا ہوا تھا۔ میں خوفزدہ ہو کر جوں ہی پلٹا کہ ایک غیبی آواز نے مجھے چونکا دیا۔ کوئی کہہ رہا تھا: ”اس مردے سے عذاب کا سبب تو دریافت کر لے۔“ میں نے گھبرا کر کہا: ”مجھ میں ہمت نہیں، تم ہی بتاؤ!“ آواز آئی: ”یہ شخص شرابی اور زانی تھا۔“

قبر روزانہ یہ کرتی ہے پکار  
مجھ میں ہیں کیڑے مکوڑے بیشمار

## خنزیر نما مردہ:

دوسری قبر کھودی تو ایک دل ہلا دینے والا منظر میری آنکھوں کے سامنے تھا۔ کیا دیکھتا ہوں کہ مردہ کا منہ خنزیر جیسا ہو چکا ہے اور طوق وزنجیر میں جکڑا ہوا ہے۔ غیب سے آواز آئی: یہ جھوٹی قسمیں کھاتا اور حرام روزی کماتا تھا۔

یاد رکھ میں ہوں اندھیری کوٹھڑی  
تجھ کو ہو گی مجھ میں سُن وحشت بڑی

میرے اندر تو اکیلا آئے گا  
ہاں مگر اعمال لیتا آئے گا

## آگ کی کیلیں:

تیسری قبر کھودی تو اس میں بھی ایک بھیانک منظر تھا۔ مردہ گدّی کی طرف  
زبان نکالے ہوئے تھا اور اس کے جسم میں آگ کی کیلیں ٹھکی ہوئی تھیں۔ غیبی آواز  
نے بتایا: یہ غیبت کرتا، چغلی کھاتا اور لوگوں کو آپس میں لڑواتا تھا۔

زم بستر گھر پہ ہی رہ جائیں گے  
تجھ کو فرشِ خاک پر دفنائیں گے

## آگ کی لپیٹ میں:

چوتھی قبر کھودی تو میری نگاہوں کے سامنے ایک بے حد سنسنی خیز منظر تھا! مردہ  
آگ میں اُلٹ پلٹ ہو رہا تھا اور فرشتے اس کو آگ کے گرزوں (یعنی آتشیں  
ہتھوڑوں) سے مار رہے تھے۔ مجھ پر ایک دم دہشت طاری ہو گئی اور میں بھاگ  
کھڑا ہوا۔ مگر میرے کانوں میں ایک غیبی آواز گونج رہی تھی کہ یہ بدنصیب نماز  
اور روزہ رمضان میں سُستی کیا کرتا تھا۔

## جہان میں توبہ کا انعام:

پانچویں قبر جب کھودی تو اسکی حالت گزشتہ چاروں قبروں سے بالکل برعکس

تھی۔ قبر حدِ نظر تک وسیع تھی، اندر ایک تخت پر خُبر و نو جوان بیٹھا ہوا تھا۔ نبی آواز نے بتایا: اس نے جوانی میں توبہ کر لی تھی اور نماز و روزہ کا سختی سے پابند تھا۔

(تذکرۃ الواعظین، ص ۶۱۲ تا ۶۱۵)

جو مسلمان بندہ نیکوکار ہے  
رب کے محبوب کا عاشقِ زار ہے  
قبر بھی اُس کی جنت کا گلزار ہے  
باغِ فردوس کا بھی وہ حقدار ہے

### شرابی کی ہدایت کا سیب:

دعوتِ اسلامی کے اشاعتی ادارے مکتبۃ المدینہ کی مطبوعہ 413 صفحات پر مشتمل کتاب، ”عیون الحکایات (مترجم)“ حصہ اول صفحہ 164 پر ہے کہ حضرت سیدنا یوسف بن حسن رَحْمَةُ اللہِ تَعَالٰی عَلَیْہِ فرماتے ہیں کہ ایک مرتبہ میں حضرت سیدنا ذوالنون مصری عَلَیْہِ رَحْمَةُ اللہِ الْقَوِی کے ساتھ ایک تالاب کے کنارے موجود تھا۔ اچانک ہماری نظر ایک بہت بڑے بچھو پر پڑی جو تالاب کے کنارے بیٹھا ہوا تھا، اتنی دیر میں ایک بڑا سا مینڈک تالاب سے نکلا اور وہ اس بچھو کے قریب کنارے پر آگیا۔ بچھو اس مینڈک پر سوار ہوا اور مینڈک اسے لے کر تیرتا ہوا تالاب کے دوسرے کنارے کی طرف بڑھنے لگا۔ یہ منظر دیکھ کر حضرت سیدنا ذوالنون مصری عَلَیْہِ رَحْمَةُ اللہِ الْقَوِی نے مجھ سے فرمایا: ”چلو! ہم بھی

تالاب کے دوسرے کنارے چلتے ہیں اس طرف ضرور کوئی عجیب و غریب واقعہ پیش آنے والا ہے۔“ چنانچہ،

ہم بھی تالاب کے دوسرے کنارے پہنچے، کنارے پر پہنچ کر مینڈک نے کچھ کو اتار تو وہ تیزی سے ایک سمت چلنے لگا۔ ہم بھی اس کے پیچھے پیچھے چلنے لگے، کچھ دور جا کر ہم نے ایک عجیب و غریب خوفناک منظر دیکھا۔ ایک نوجوان نشے کی حالت میں بے ہوش پڑا ہے اور ایک اژدھا اس نوجوان کی جانب بڑھ رہا ہے، اس اژدھے نے نوجوان کے سینے پر چڑھ کر جیسے ہی اسے ڈسنا چاہا کچھو نے اس پر حملہ کیا اور اس کو ایسا زہریلا ڈنک مارا کہ وہ اژدھا تڑپنے لگا اور نوجوان کے جسم سے دور ہٹ گیا، پھر تڑپ تڑپ کر مر گیا، جب سانپ مر گیا تو کچھو واپس تالاب کی طرف گیا۔ وہاں مینڈک پہلے ہی موجود تھا۔ اس پر سوار ہو کر کچھو دوبارہ دوسرے کنارے کی طرف چلا گیا۔

فانوس بن کر جس کی حفاظت ہوا کرے

وہ شمع کیا بجھے جسے روشن خدا کرے

ہم اس نوجوان کے پاس آئے، وہ ابھی تک نشے کی حالت میں بے ہوش پڑا تھا۔ حضرت سیدنا ذوالنون مصری عَلَیْہِ رَحْمَةُ اللہِ التَّوَّی نے اس شخص کو بلایا تو اس نے آنکھیں کھول دیں، آپ رَحْمَةُ اللہِ تَعَالٰی عَلَیْہِ نے فرمایا: ”اے نوجوان! دیکھ

تیرے پاک پروردگار عَزَّوَجَلَّ نے کس طرح تیری جان بچائی ہے، یہ جو مردہ سانپ تم دیکھ رہے ہو، یہ تجھے ہلاک کرنے آیا تھا لیکن اللہ عَزَّوَجَلَّ نے تیری حفاظت اس طرح کی کہ تالاب کے دوسرے کنارے سے ایک بچھو نے آکر اس اژدھے کو مار ڈالا اور اس طرح تو محفوظ رہا۔ پھر آپ رَحْمَةُ اللہِ تَعَالٰی عَلَیْہِ نے اس نوجوان کو سارا واقعہ بتایا اور یہ اشعار پڑھنے لگے:

يَا عَافِلًا وَ الْجَلِيلُ يَحْرُسُهُ مِنْ  
كُلِّ سُوءٍ يَدُورُ فِي الظُّلُمِ  
كَيْفَ تَنَامُ الْغَيُونُ عَنْ مَلِكٍ  
يَأْتِيكَ مِنْهُ فَوَائِدُ النِّعَمِ

ترجمہ: اے غافل! (اُٹھ) ربِّ جلیل (اپنے بندے کی) ہر اس برائی سے حفاظت کرتا ہے جو اندھیروں میں گھومتی ہے، پھر تیری آنکھیں اس مالکِ حقیقی سے غافل ہو کر کیوں سو گئیں جس کی طرف سے تجھے نعمتوں کے فائدے پہنچتے ہیں۔

نوجوان نے آپ رَحْمَةُ اللہِ تَعَالٰی عَلَیْہِ کی زبانِ بااثر سے جب یہ حکمت بھرے اشعار سنے تو وہ خوابِ غفلت سے جاگ گیا اور اپنے ربِّ عَزَّوَجَلَّ کی بارگاہ میں تائب ہو کر کہنے لگا: ”اے میرے پاک پروردگار عَزَّوَجَلَّ! جب تو اپنے نافرمان بندوں کے ساتھ ایسا رحمت بھرا برتاؤ کرتا ہے تو اپنے اطاعت گزار بندوں پر تیری رحمت کی برسات کس قدر ہوتی ہوگی۔“

اس کے بعد وہ نوجوان ایک جانب جانے لگا تو میں نے اس سے پوچھا:  
 ”اے نوجوان! کہاں کا ارادہ ہے؟“ اس نے کہا: ”اب میں جنگلوں میں اپنے  
 ربِّ عَزَّوَجَلَّ کی عبادت کروں گا اور خدا کی قسم! میں آئندہ کبھی بھی دنیا کی رنگینیوں کی  
 طرف التفات نہ کروں گا اور شہر کی طرف کبھی بھی قدم نہ بڑھاؤں گا۔“ اتنا کہنے  
 کے بعد وہ نوجوان جنگل کی طرف روانہ ہو گیا۔

تھام لے دامن شاہِ لولاک تُو  
 سچی توبہ سے ہو جائے گا پاک تُو  
 جو بھی دنیا سے آقا کا غم لے گیا  
 وہ تو بازی خدا کی قسم لے گیا

### ہم کیوں پریشان ہیں؟

شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال  
 محمد الیاس عطار قادری دَامَتْ بَرَکَاتُہُمُ الْعَالِیَہ مزید فرماتے ہیں کہ میٹھے میٹھے  
 اسلامی بھائیو! اَلْحَمْدُ لِلّٰہ! ہم مسلمان ہیں اور مسلمان کا ہر کام اللہ عَزَّوَجَلَّ  
 اور اُس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خوشنودی کے لئے ہونا  
 چاہئے۔ مگر افسوس! آج ہماری اکثریت نیکی کے راستے سے دُور ہوتی جا رہی ہے،  
 شاید اسی وجہ سے ہمیں طرح طرح کی پریشانیوں کا سامنا ہے۔ کوئی بیمار ہے تو

کوئی قرضدار، کوئی گھریلو ناچا قیوں کا شکار ہے تو کوئی تنگ دست و بے روزگار، کوئی اولاد کا طلبگار ہے تو کوئی نافرمان اولاد کی وجہ سے بیزار۔ الْغَرَضُ ہر ایک کسی نہ کسی مصیبت میں گرفتار ہے۔ اللہ عَزَّوَجَلَّ قرآن پاک میں اِشَادہ فرماتا ہے:

وَمَا أَصَابَكُمْ مِّنْ مُّصِيبَةٍ فَبِمَا تَرْجُوْنَ كُنْزَ الْإِيمَانِ: اور تمہیں جو مصیبت کَسَبَتْ أَيْدِيكُمْ وَيَعْفُوا عَنْ كَثِيرٍ<sup>ط</sup> (پ ۲۵، الشوری ۳۰)

ہاتھوں نے کمایا اور بہت کچھ تو معاف فرما دیتا ہے۔

میٹھے میٹھے اسلامی بھائیو! یقیناً دنیا و آخرت کی ہر پریشانی کا حل اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی فرمانبرداری میں ہے۔ منقول ہے: مَنْ كَانَ لِلّٰهِ كَانَ اللّٰهُ لَہٗ یعنی ”جو شخص اللہ عَزَّوَجَلَّ کا فرماں بردار بن جاتا ہے تو اللہ عَزَّوَجَلَّ اس کا کارساز و مددگار بن جاتا ہے۔“

(تفسیر روح البیان، سورۃ لقمان، تحت الایۃ: ۴ ج ۷ ص ۶۴)

## ہمارے گناہیں:

مسلمانوں کے لیے سب سے پہلا فرض نماز ہے مگر افسوس کہ آج ہماری مسجدیں ویران ہیں۔ یقیناً نماز دین کا ستون ہے، نماز اللہ تعالیٰ کی خوشنودی کا سبب ہے، نماز سے رحمت نازل ہوتی ہے، نماز سے گناہ معاف ہوتے ہیں، نماز

بیماریوں سے بچاتی ہے۔ نماز دعاؤں کی قبولیت کا سبب ہے، نماز سے روزی میں برکت ہوتی ہے، نماز اندھیری قبر کا چراغ ہے، نماز عذاب قبر سے بچاتی ہے، نماز جنت کی کنجی ہے، نماز پل صراط کے لیے آسانی ہے، نماز جہنم کے عذاب سے بچاتی ہے، نماز میٹھے میٹھے آقا صَلَّی اللہُ تَعَالٰی عَلَیْہِ وَاٰلِہٖ وَسَلَّم کی آنکھوں کی ٹھنڈک ہے۔ نمازی کو تاجدارِ رسالت صَلَّی اللہُ تَعَالٰی عَلَیْہِ وَاٰلِہٖ وَسَلَّم کی شفاعت نصیب ہوگی اور نمازی کے لیے سب سے بڑی نعمت یہ ہے کہ اسے بروز قیامت اللہ تعالیٰ کا دیدار ہوگا۔

## بے نمازی کا ہولناک انجام:

بے نمازی سے اللہ تعالیٰ ناراض ہوتا ہے۔ جو جان بوجھ کر ایک نماز چھوڑ دیتا ہے اُس کا نام جہنم کے دروازے پر لکھ دیا جاتا ہے۔ نماز میں سستی کر نیوالے کو قبر اس طرح دبائے گی کہ اس کی پسلیاں ٹوٹ پھوٹ کر ایک دوسرے میں پیوست ہو جائیں گی، اُس کی قبر میں آگ بھڑکا دی جائے گی اور اُس پر ایک گنجا سانپ مُسلَّط کر دیا جائے گا نیز قیامت کے روز اس کا حساب سختی سے لیا جائے گا۔

میٹھے میٹھے اسلامی بھائیو! اگر آپ واقعی نماز، روزہ و دیگر عبادات کی پابندی کے ساتھ ساتھ شراب و دیگر برائیوں سے بچنا چاہتے ہیں تو اس کے لئے قرآن و سنت کی عالمگیر غیر سیاسی تحریک دعوتِ اسلامی کے سنتوں بھرے مَدَنی



ماحول سے وابستہ ہو جائیے۔ چنانچہ دعوتِ اسلامی کے مدنی ماحول کی برکت سے بے شمار گناہگاروں کو توبہ کی توفیق ملی۔ چنانچہ،

## شرابی، مبلغ کیسے بنا؟

باب المدینہ (کراچی) کے علاقہ کھارادر کے مقیم اسلامی بھائی کا کچھ اس طرح بیان ہے: ہمارے علاقے میں ایک انتہائی بدکردار شخص رہائش پذیر تھا۔ وہ اپنی حرکتوں کی وجہ سے بہت بدنام تھا، لوگ اسے بہت سمجھاتے مگر اس کے کانوں پر جوں تک نہ رینگتی۔ دیگر برائیوں کے ساتھ ساتھ دن رات شراب کے نشے میں بدمست رہا کرتا۔ اس کے شب و روز حُر گناہ میں غوطہ زنی کرتے گزر رہے تھے کہ ایک دن کسی اسلامی بھائی نے اُسے دعوتِ اسلامی کے ہفتہ وار سنتوں بھرے اجتماع میں شرکت کی دعوت دی۔ اس کی خوش نصیبی کہ وہ اجتماع میں شریک ہو گیا۔

جونہی اجتماع میں شیخِ طریقت، امیرِ اہلسنت حضرت علامہ مولانا ابوبلال محمد الیاس عطار قادری رضوی دَامَتْ بَرَکَاتُہُمُ الْعَالِیَہ کا سنتوں بھرا بیان شروع ہوا وہ سراپا اشتیاق بن گیا۔ جب رقت انگیز بیان کی تاثیر کانوں کے راستے اس کے دل میں اُتری تو وہاں سے ندامت کے چشمے پھوٹ نکلے جو آنکھوں کے راستے آنسوؤں

کی صورت میں بہنے لگے۔ خوفِ خدا کے سبب اس پر اتنی رقت طاری ہوئی کہ بیان کے ختم ہو جانے کے بعد بھی وہ بہت دیر تک سر جھکائے زار و قطار روتا رہا۔

پھر اس نے شیخِ طریقت، امیرِ اہلسنت دَامَتْ بَرَکَاتُہُمُ الْعَالِیَہ کے ہاتھ پر بیعت ہو کر حضورِ غوثِ اعظم عَلَیْہِ رَحْمَةُ اللہِ الْاَکْبَرِ کی غلامی کا پٹا اپنے گلے میں ڈال لیا۔ اس نے اپنے سابقہ گناہوں سے توبہ کر کے شراب کو ہمیشہ کے لیے ترک کرنے کا ارادہ کر لیا۔ اچانک شراب چھوڑنے کی وجہ سے ان کی طبیعت شدید خراب ہو گئی، کسی نے انہیں مشورہ بھی دیا کہ شراب یک دم نہیں چھوڑی جاسکتی لہذا فی الحال تھوڑی بہت پی لیا کرو، تھوڑا سکون مل جائے گا پھر کم کرتے کرتے چھوڑ دینا، لیکن انہوں نے شراب پینے سے صاف انکار کر دیا اور تکلیفیں اٹھا کر شراب سے چھڑکارا پاہی لیا۔ پانچوں نمازیں مسجد میں جماعت کے ساتھ پڑھنے کو اپنا معمول بنا لیا اور چہرے پر سنت کے مطابق داڑھی شریف بھی سجائی۔ دعوتِ اسلامی کے سنتوں بھرے مدنی ماحول نے ان کی زندگی بدل کر رکھ دی۔ دن بھر سنت کے مطابق سفید لباس میں ملبوس نظر آتے، ہفتے میں ایک دن علاقائی دورہ برائے نیکی کی دعوت میں شریک ہوتے۔ دعوتِ اسلامی کا مدنی کام کرنے کی برکت سے انہیں ایسی ملفساری نصیب ہوئی کہ جو کوئی ان سے ملتا، ان کا گرویدہ ہو جاتا۔

ایک دن اچانک ان کی طبیعت خراب ہو گئی انہیں ہسپتال میں داخل کر دیا

گیا، کثرتِ تے واسہال (دست) کی وجہ سے نڈھال ہو گئے۔ ان کی حالت دیکھ کر یہی محسوس ہوتا تھا کہ شاید اب صحت یاب نہ ہو سکیں گے۔ شام کے وقت اچانک بلند آواز سے کلمہ طیبہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ پڑھا اور ان کی روح قفسِ غُضریٰ سے پرواز کر گئی۔ جب ان کے انتقال کی خبر علاقے میں پہنچی تو ان سے محبت رکھنے والا ہر اسلامی بھائی اداس اور مغموم دکھائی دینے لگا۔ اس مبلغِ دعوتِ اسلامی کے جنازے میں کثیر اسلامی بھائی شریک ہوئے۔ اُن کی نماز جنازہ ان کے پیر و مرشد، شیخِ طریقت امیرِ اہلسنت حضرت علامہ مولانا ابوبلال محمد الیاس عطار قادری رضوی دَامَتْ بَرَکَاتُہُمُ الْعَالِیَہ نے پڑھائی۔ اسلامی بھائی مُرید کے جنازے پر مُرشد کی آمد پر فرطِ رشک سے اشکبار ہو گئے۔

اللَّهُ عَزَّوَجَلَّ کی اُن پر رحمت ہو اور ان کے صَدقے ہماری مغفرت ہو۔

آمین بجاہ النبی الکریم صَلَّی اللہُ تَعَالٰی عَلَیْہِ وَاٰلِہٖ وَسَلَّم


یا رب ! دلِ مسلم کو وہ زندہ مَمتا دے  
جو قلب کو گرما دے ، جو روح کو تڑپا دے  
پھر وادیِ فاراں کے ہر ذرے کو چکا دے  
پھر شوقِ تماشا دے ، پھر ذوقِ تقاضا دے

محروم تماشا کو پھر دیدۂ بینا دے  
 دیکھا ہے جو کچھ میں نے ، اوروں کو بھی دکھا دے  
 بھٹکے ہوئے آہو کو پھر سوئے حرم لے چل  
 اس شہر کے خوگر کو پھر وسعتِ صحرا دے  
 پیدا دلِ ویراں میں پھر شورشِ محشر کر  
 اس محلِ خالی کو پھر شاہد لیل دے  
 اس دور کی ظلمت میں ہر قلب پریشاں کو  
 وہ داغِ محبت دے جو چاند کو شرما دے  
 رفعت میں مقاصد کو ہمدوشِ ثریا کر  
 خود داریِ ساحل دے ، آزادیِ دریا دے  
 بے لوثِ محبت ہو ، بے باکِ صداقت ہو  
 سینوں میں اجالا کر ، دلِ صورتِ مینا دے  
 احساسِ عنایت کر آثارِ مصیبت کا  
 امروز کی شورش میں اندیشہٴ فردا دے  
 میں نبیلِ نالاں ہوں اک آجڑے گلستاں کا  
 تاثیر کا سائل ہوں ، محتاج کو داتا دے !



# دعوتِ اسلامی کی مرکزی مجلس شوریٰ کے نگران حضرت مولانا محمد عمران عطاری سلمہ الباری کے تحریری بیانات

طبع شدہ	زیر طبع
1..... فیضانِ مرشد (کل صفحات 32)	1..... پیارے مرشد (کل صفحات 48)
2..... احساسِ ذمہ داری (کل صفحات 48)	2..... برائیوں کی ماں (کل صفحات 112)
3..... جنت کی تیاری (کل صفحات 106)	زیر ترتیب
4..... وقفِ مدینہ (کل صفحات 74)	1..... غیرت مند شوہر
5..... مدنی کاموں کی تقسیم (کل صفحات 22)	2..... امیرِ اہلسنت کی دینی خدمات
6..... مدنی کاموں کی تقسیم کے تقاضے (52)	3..... امیرِ اہلسنت اور دعوتِ اسلامی
7..... مدنی مشورے کی اہمیت (کل صفحات 32)	4..... صحابی کی انفرادی کوشش
8..... سود اور اس کا علاج (کل صفحات 92)	5..... پیر پر اعتراض منع ہے
9..... سیرتِ سیدنا ابو الدرداء رَضِیَ اللہُ	6..... ہمیں کیا ہو گیا ہے؟
تَعَالٰی عَنْہُ (کل صفحات 75)	7..... فیصلہ کرنے کے مدنی پھول



اَلْحَمْدُ لِلّٰہِ رَبِّ الْعَالَمِیْنَ وَالصَّلٰوۃُ وَالسَّلَامُ عَلٰی سَیِّدِنَا مُحَمَّدٍ وَآلِہٖ وَسَلَّمَ اِنَّا نَعُوْذُ بِاللّٰہِ مِنَ الشَّیْطَانِ الرَّجِیْمِ بِسْمِ اللّٰہِ الرَّحْمٰنِ الرَّحِیْمِ

## سُنّت کی بہاریں

اَلْحَمْدُ لِلّٰہِ عَزَّوَجَلَّ تبلیغِ قرآن و سُنّت کی عالمگیر غیر سیاسی تحریک دعوتِ اسلامی کے مہینے مہینے مَدَنی ماحول میں بکثرت منتشیں کیجی اور سکائی جاتی ہیں، ہر شہنشاہِ مطرب کی قماز کے بعد آپ کے شہر میں ہونے والے دعوتِ اسلامی کے ہفتہ وار سُنّتوں بھرے اجتماع میں ساری رات گزارنے کی مَدَنی التجا ہے، عاشقانِ رسول کے مَدَنی قافلوں میں سُنّتوں کی تربیت کے لیے سفر اور روزانہ ”گلبرہِ مدینہ“ کے ذریعے مَدَنی انعامات کا رسالہ پُر کر کے اپنے یہاں کے ذمہ دار کو پہنچ کروانے کا معمول بنا لیجئے اِنَّ شَاءَ اللّٰہُ عَزَّوَجَلَّ اس کی بَرَکات سے پابند سُنّت بننے، ٹھنکا ہوں سے نفرت کرنے اور ایمان کی جھالٹ کے لیے کڑھنے کا ذہن بنے گا۔

ہر اسلامی بھائی اپنا بیڑہ بن جائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنَّ شَاءَ اللّٰہُ عَزَّوَجَلَّ اپنی اصلاح کے لیے ”مَدَنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مَدَنی قافلوں“ میں سفر کرتا ہے۔ اِنَّ شَاءَ اللّٰہُ عَزَّوَجَلَّ

### مکتبۃ المدینہ کی شاخیں

- کراچی: شعبہ سہولتکارانہ فون: 021-32203311
- لاہور: ڈاکٹر پارکسٹ گلی، راولپنڈی فون: 042-37311679
- سرگودھا: (میلنگ آباد) ایشین پارک، لاہور فون: 041-2632625
- کشمیر: چاک شہید سید محمد علی فون: 058274-37212
- حیدرآباد: فیضانِ مدینہ، اندری گاؤں۔ فون: 022-2620122
- بھٹان: لڑو پٹی، وادی سہولتکارانہ، پورکیت فون: 061-4511192
- انکار: کانڈی، راولپنڈی فون: 044-2550767
- راولپنڈی: فضل وارڈ، ڈاکٹر پک، قادیان فون: 051-5553765
- پٹنہ: فیضانِ مدینہ، گورکھ پور فون: 068-5571686
- نئی دہلی: ڈاکٹر پک، گورکھ پور فون: 0244-4362145
- نئی دہلی: فیضانِ مدینہ، راولپنڈی فون: 071-5619195
- گورکھ پور: فیضانِ مدینہ، گورکھ پور فون: 055-4225653
- گورکھ پور: (گورکھ پور) فیضانِ مدینہ، گورکھ پور فون: 048-6007128

فیضانِ مدینہ، محلہ سوداگران، پرائی سبزی منڈی، باب المدینہ (کراچی)

فون: 021-34921389-93 Ext: 1284

Web: www.dawateislami.net / Email: ilmia@dawateislami.net

مکتبۃ المدینہ  
(مدرسہ اسلامی)